

Brussell, 8 ta' Settembru 2022
(OR. en)

12003/22

Fajl Interistituzzjonali:
2022/0263(NLE)

SOC 475
GENDER 140
EMPL 325

NOTA TA' TRAZMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	8 ta' Settembru 2022
lil:	Segretarjat Ġenerali tal-Kunsill
Nru dok. Cion:	COM(2022) 442 final
Suġġett:	Proposta għal RAKKOMANDAZZJONI TAL-KUNSILL dwar ir-Revizjoni tal-Miri ta' Barcellona dwar l-edukazzjoni u l-kura bikrija tat-tfal

Id-delegazzjonijiet isibu mehmuż id-dokument COM(2022) 442 final.

Mehmuż: COM(2022) 442 final



IL-KUMMISSJONI
EWROPEA

Brussell, 7.9.2022
COM(2022) 442 final

2022/0263 (NLE)

Proposta għal

RAKKOMANDAZZJONI TAL-KUNSILL

dwar ir-Revizjoni tal-Miri ta' Barċellona dwar l-edukazzjoni u l-kura bikrija tat-tfal

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Fid-diskors tagħha dwar l-Istat tal-Unjoni tal-2021, il-President von der Leyen habbret strateġija Ewropea għall-kura sabiex tappoġġa lill-irġiel u lin-nisa biex jirċievu l-aħjar kura fi stadji differenti tal-ħajja u jsibu l-aħjar bilanċ bejn ix-xogħol u l-ħajja privata għalihom. L-inizjattiva tikkonsisti f'Komunikazzjoni tal-Kummissjoni dwar strateġija Ewropea għall-kura¹ akkumpanjata minn żewġ proposti għal Rakkomandazzjonijiet tal-Kunsill, waħda dwar ir-reviżjoni tal-miri ta' Barċellona dwar l-edukazzjoni u l-kura bikrija tat-tfal (Early Childhood Education and Care, ECEC), u l-oħra dwar il-kura fit-tul (Long-Term Care, LTC)².

Id-disponibbiltà tas-servizzi tal-ECEC hija fattur kruċjali li jixpruna l-partecipazzjoni tan-nisa fis-suq tax-xogħol. Il-korrelazzjoni bejn il-partecipazzjoni fis-suq tax-xogħol tal-ommijiet u r-rati ta' registrazzjoni fl-ECEC hija partikolarment b'saħħha għal ommijiet li l-iżgħar wild tagħhom ikollu anqas minn 3 snin. Fid-dawl ta' dan, il-miri ta' Barċellona dwar il-kura tat-tfal ġew stabbiliti mill-Kunsill Ewropew³ fl-2002 bl-għan li tiżdied il-partecipazzjoni tan-nisa fis-suq tax-xogħol billi jissahħa il-forniment tal-ECEC. Il-Kunsill Ewropew stabbilixxa żewġ miri, jiġifieri rata ta' partecipazzjoni ta' 90 % tat-tfal mill-età ta' 3 snin sal-età obbligatorja għall-iskola, u rata ta' partecipazzjoni ta' 33 % tat-tfal taħt l-età ta' 3 snin⁴. Ghalkemm bhala medja, fil-livell tal-UE, il-miri ta' Barċellona ntlahqu, xi Stati Membri għadhom lura b'mod sinifikanti, u għad hemm differenzi b'mod partikolari għal tfal minn unitajiet domestiċi b'introjtu aktar baxx.

L-objettiv ta' din ir-Rakkomandazzjoni huwa li thegġeg lill-Istati Membri jzidu l-partecipazzjoni fl-ECEC sabiex jiffacilitaw il-partecipazzjoni tan-nisa fis-suq tax-xogħol u jtejbju l-iżvilupp soċjali u konjittiv tat-tfal, b'mod partikolari għat-tfal f'sitwazzjonijiet vulnerabbli jew minn sfondi żvantaġġati. B'mod speċifiku, il-Kummissjoni tipproponi r-reviżjoni tal-miri ta' Barċellona sabiex jinholoq momentum gdid għat-trawwim ta' aktar konverġenza 'l fuq fost l-Istati Membri f'dak li għandu x'jaqsam mal-partecipazzjoni tat-tfal fl-ECEC⁵ u b'hekk tiġi meġhuna l-partecipazzjoni tan-nisa fis-suq tax-xogħol u titnaqqas id-differenza bejn il-ġeneri fl-impjegi⁶. Tindirizza wkoll dimensjonijiet addizzjonali li huma rilevanti sabiex jintlahqu l-objettivi ta' Barċellona, b'mod partikolari l-affordabilità, l-aċċessibilità u l-kwalità tal-ECEC li huma kruċjali sabiex jirrispondu għall-htigijiet tal-ġenituri u tat-tfal u, b'hekk, jinfluwenzaw l-użu attwali ta' tali servizzi. Tistieden ukoll lill-Istati Membri jqisu l-intensità taż-żmien tal-partecipazzjoni tat-tfal fl-ECEC, li jenhtieg tkun biżżejjed sabiex tippermetti lill-ġenituri jinvolvu rwieħhom b'mod sinifikattiv fid-dinja tax-xogħol bi hlas, u s-sehem tat-tfal fir-riskju tal-faqar jew tal-esklużjoni soċjali li jippartecipaw fl-ECEC.

¹ COM (2022) 440.

² COM (2022) 441.

³ Il-Kunsill Ewropew ta' Barċellona tal-15 u tas-16 ta' Marzu 2002 (2002), SN 100/1/02 REV 1.

⁴ Ir-Rapport mill-Kummissjoni lill-Kunsill, lill-Parlament Ewropew, lill-Kumitat Ekonomiku u Soċjali Ewropew u lill-Kumitat tar-Regġuni, Rapport dwar l-għanijiet ta' Barċellona, (2013), [L-objettivi ta' Barċellona \(europa.eu\)](#).

⁵ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, "Unjoni ta' Ugwaljanza: Strateġija ta' Ugwaljanza Bejn is-Sessi għall-2020-2025", COM(2020) 152 final.

⁶ Id-differenza bejn il-ġeneri fl-impjegi tfisser id-differenza f'punti percentwali bejn ir-rati ta' impjieg tal-irġiel u tan-nisa.

Mill-2002, l-impjieg tan-nisa kompli jżied b'mod kostanti, u laħaq is-67,7 % fl-2021 meta mqabbel ma' 60,7 % fl-2010⁷ - għalkemm naqas fl-2020 (66,1 %) minħabba l-kriżi tal-COVID-19. Din it-tendenza li dejjem tiżdied hija akkumpanjata minn xejra ta' żieda fil-livell edukattiv tan-nisa, b'aktar nisa li qegħdin itemmu l-edukazzjoni għolja u jiksbu lawrji avvanzati⁸.

Minkejja dan it-titjib, id-differenza bejn il-ġeneri fl-impjieg għadha sinifikanti u laħqet livell wiesa' ta' 10,8 punti percentwali fl-2021⁹. Skont l-istima tal-Eurofound fl-2018, it-telf li rriżulta mid-differenza bejn il-ġeneri fl-impjieg kien ta' EUR 320 biljun. Il-biċċa l-kbira ta' dan l-ammont kien dovut għal qligħ u kontribuzzjonijiet tas-sigurtà soċjali mitlufin għall-ekonomija minħabba nisa li ma jiddux sehem fid-dinja tax-xogħol¹⁰. Id-differenza bejn il-ġeneri fl-impjieg hija relatata mill-qrib mar-responsabbiltajiet ta' kura. In-nisa għadhom l-indoktrinati primarji tat-tfal u tal-adulti li jeħtieġu l-kura u għandhom ir-responsabbiltà ewlenija għax-xogħol tad-dar. Dan l-iżbilanċ jillimita l-possibbiltà għalihom li jipparteċipaw fix-xogħol bi hlas u li jallokaw il-hin għalih.

Fl-2021, l-Istharrig dwar il-Forza tax-Xogħol (Labour Force Survey, LFS) juri li, fl-EU-27, 27,9 % tan-nisa bejn il-25 u d-49 sena li kienu barra mill-forza tax-xogħol indikaw li r-raġuni ewlenija għaliex ma kinux qed ifittxu impjieg kien il-fatt li kienu qed jieħdu ħsieb tfal jew adulti, f'kontrast ma' 8.0 % biss tal-irġiel¹¹. Qabel il-pandemija, fl-2019, dawn iċ-ċifri kienu 32,6 % u 7,6 % rispettivament¹². L-Istitut Ewropew għall-Ugwaljanza bejn is-Sessi (European Institute for Gender Equality, EIGE) jindika li r-responsabbiltajiet li jinvolvu kura jzommu 7,7 miljun mara fl-Ewropa barra mis-suq tax-xogħol u jillimitaw lil ħafna nisa sabiex jaħdmu part-time biss: 29 % tan-nisa li jaħdmu part-time semmew id-dmirijiet ta' kura bhala r-raġuni ewlenija għal dan, meta mqabbla ma' 6 % biss tal-irġiel¹³.

Id-distakk bejn il-ġeneri fl-għoti tal-kura, jiġifieri d-differenza fil-hin dedikat għal xogħol ta' kura mhux imħallas min-nisa u mill-irġiel, huwa marbut mal-isterjotipi tal-ġeneri fl-okkupazzjonijiet u fir-rwoli kemm tan-nisa kif ukoll tal-irġiel, u jkompli jsaħħaħhom. In-nisa għadhom fil-biċċa l-kbira mistennjin jipprovdu kura mhux imħallsa aktar mill-irġiel, anki fil-familji b'zewġ pagi. Qabel il-kriżi tal-COVID-19, in-nisa impjegati fl-UE bi tfal taħt is-seba' (7) snin, li jgħixu bhala koppja, kienu jqattgħu medja ta' 39 siegħa fil-gimgha fuq xogħol

⁷ Eurostat, "Employment and activity by sex and age – annual data", disponibbli fuq: [Employment and activity by sex and age - annual data \[LFSI_EMP_A\]](#).

⁸ Ir-Rapport tal-Kummissjoni Ewropea, "Report on gender equality in the EU", (2021), [annual_report_ge_2021_en.pdf \(europa.eu\)](#).

⁹ [Statistiki | Eurostat \(europa.eu\)](#)

¹⁰ Eurofound, "Women and labour market equality: Has COVID-19 rolled back recent gains?", (2020) L-Uffiċċju tal-Pubblikazzjonijiet tal-Unjoni Ewropea, il-Lussemburgu.

¹¹ It-tabella tal-bażi tad-data tal-Eurostat LFSI_IGAR, "Care of adults with disabilities or children and other family or personal reasons", il-percentwal tal-popolazzjoni barra mill-forza tax-xogħol u li jixtiequ jaħdmu, grupp ta' età ta' bejn il-15 u l-64 sena.

¹² EIGE, Research note on gender equality and the socio-economic impact of COVID-19, (2021), p. 15, [Gender equality and the socio-economic impact of the COVID-19 pandemic \[L-Istitut Ewropew għall-Ugwaljanza bejn is-Sessi \(europa.eu\)\]](#).

¹³ EIGE, "Gender inequalities in care and consequences for the labour market", (2020), [Gender inequalities in care and consequences for the labour market \[L-Istitut Ewropew għall-Ugwaljanza bejn is-Sessi \(europa.eu\)\]](#).

mhux imhallas meta mqabbla ma' 19-il siegħa fil-ġimgħa¹⁴ għall-irġiel impjegati fl-istess sitwazzjoni. Id-distakk bejn il-ġeneri fl-ġhoti tal-kura kien oġġla għan-nisa f'impjieg prekarju.

Bl-għeluq tas-servizzi tal-kura u bir-restrizzjonijiet imposti fuqhom matul il-pandemija, in-nisa kellhom saħansitra jagħmlu aktar xogħol ta' kura. Il-kriżi tal-COVID-19 aggravat l-inugwaljanzi bejn il-ġeneri fil-kura mhux imħallsa¹⁵, saħħet ir-rwoli tradizzjonali tal-ġeneri u żvijat il-progress modest fl-ugwaljanza bejn il-ġeneri li kien sar¹⁶. Skont sħarriġ elettroniku tal-Eurofound dwar l-għajxien, ix-xogħol u l-COVID-19¹⁷, in-nisa bi tfal sa 12-il sena qattgħu medja ta' 62 siegħa fil-ġimgħa għall-kura tat-tfal, meta mqabbla ma' 36 siegħa għall-irġiel fl-istess sitwazzjoni, u 23 siegħa fuq xogħol tad-dar, meta mqabbla ma' 15-il siegħa għall-irġiel matul il-pandemija. Kwazi terz minn dawn in-nisa (29 %) irrapportaw li sabuha diffiċli jikkoncentraw fuq ix-xogħol tagħhom minhabba r-responsabbiltajiet ta' kura, meta mqabblin ma' 11 % tal-irġiel.

Il-Pilastru Ewropew tad-Drittijiet Soċjali jiddikjara li t-trattament u l-opportunitajiet indaqs bejn in-nisa u l-irġiel iridu jiġu żgurati u promossi fl-oqsma kollha, inkluż fir-rigward tal-partecipazzjoni fis-suq tax-xogħol, fit-termini u l-kundizzjonijiet tal-impjieg u fil-progressjoni tal-karriera. Jirrikonoxxi wkoll id-dritt tat-tfal għal ECEC affordabbli ta' kwalità tajba; id-drittijiet tat-tfal għall-protezzjoni mill-faqar; u d-dritt għat-tfal minn sfondi żvantaggati għal miżuri speċifiċi li jtejbu l-opportunitajiet indaqs.

Il-pjan ta' azzjoni tal-Pilastru Ewropew tad-Drittijiet Soċjali stabbilixxa mira ewlenija li tizzied ir-rata ġenerali ta' impjieg għal tal-anqas 78 % tal-popolazzjoni (20–64) sal-2030, u dan intlaqa' tajjeb mill-mexxejja tal-UE fis-Summit ta' Porto f'Mejju 2021 u mill-Kunsill Ewropew f'Ġunju 2021. Sabiex tilhaq dak l-għan ġenerali, l-Ewropa trid tistinka sabiex tal-anqas tnaqqas bin-nofs id-differenza bejn il-ġeneri fl-impjieg meta mqabbla mal-2019 u żżid il-forniment tal-ECEC, u b'hekk tikkontribwixxi għal rikonċiljazzjoni aħjar bejn il-ħajja professjonali u privata u tappoġġa partecipazzjoni aktar b'saħħitha tan-nisa fis-suq tax-xogħol.

Id-Direttiva tal-2019 dwar il-Bilanċ bejn ix-Xogħol u l-ħajja Privata¹⁸ ħolqot standards minimi għal-liv tal-familja, billi introduċiet (i) id-dritt għal-liv tal-paternità bi ħlas u għal-liv ta' indoktrari u saħħet il-liv tal-ġenituri mhux trasferibbli u bi ħlas, u (ii) id-dritt li jintalbu arrangamenti dwar ħinijiet tax-xogħol flessibbli għall-ħaddiema b'responsabbiltajiet ta' kura, sabiex tittejjeg il-kondiviżjoni ugwali tal-kura bejn in-nisa u l-irġiel. Il-forniment ta' ECEC ta' kwalità għolja, aċċessibbli u affordabbli jikkomplementa l-arrangamenti tal-ħin tax-xogħol sabiex jippermetti bilanċ bejn ix-xogħol u l-ħajja privata u huwa kruċjali sabiex il-ġenituri, speċjalment l-ommijiet, ikunu jistgħu jippartecipaw fis-suq tax-xogħol.

¹⁴ Eurofound, "Sixth European working conditions survey: overview report", (2019), is-Sitt Sħarriġ Ewropew dwar il-Kundizzjonijiet tax-Xogħol – Ir-Rapport ġenerali | Eurofound (europa.eu).

¹⁵ Il-Kummissjoni Ewropea, iċ-Ċentru Kongunt tar-Riċerka, Division of Childcare and Housework among Men and Women during COVID-19 lockdowns ta' Zsuzsana Blasko, u Jordi Sanjuan Belda, (2022), JRC128157, <https://publications.jrc.ec.europa.eu/repository/handle/JRC128157>

¹⁶ EIGE Research note on gender equality and the socio-economic impact of COVID-19, (2021), p. 36 [Gender equality and the socio-economic impact of the COVID-19 pandemic | L-Istitut Ewropew għall-Ugwaljanza bejn is-Sessi \(europa.eu\)](#).

¹⁷ Eurofound Report on living, working and COVID-19; (2020), Living, working and COVID-19 | Eurofound (europa.eu).

¹⁸ Id-Direttiva (UE) 2019/1158 tal-Parlament Ewropew u tal-Kunsill tal-20 ta' Ġunju 2019 dwar il-bilanċ bejn ix-xogħol u l-ħajja privata għall-ġenituri u għall-persuni li jindukraw u li tħassar id-Direttiva tal-Kunsill 2010/18/UE, ĠU L 188, 12.7.2019, p. 79.

L-appoġġ tas-settur pubbliku għas-settur tal-ECEC huwa investment soċjali li jgħib miegħu redditi multipli għall-individwi, għas-soċjetà u għall-ekonomija kollha kemm hi. Jipprova l-partecipazzjoni tan-nisa fis-suq tax-xogħol, jagħti spinta lin-nisa jiehdu impjiegi full-time, itejjeb l-iżvilupp tat-tfal, isahha l-inklużjoni soċjali u l-gustizzja u jgħin sabiex jtkisser iċ-ċiklu intergenerazzjonali tal-faqar. Fil-kuntest tan-nuqqas ta' haddiema u tad-differenzi persistenti fl-impjiegi, iż-żieda fil-partecipazzjoni tan-nisa fis-suq tax-xogħol, inkluż billi jittejjeb l-aċċess għall-ECEC, tirrappreżenta opportunità kbira għal tkabbir inklużiv u sostenibbli¹⁹. L-investment fl-ECEC għandu wkoll potenzjal sinifikanti għall-ħolqien tax-xogħol. Ir-riċerka riċenti mill-Organizzazzjoni Internazzjonali tax-Xogħol (International Labour Organisation, ILO) turi li l-investment ta' 1,1 % tal-PDG fl-ECEC u ta' 1,8 % tal-PDG fil-kura fit-tul kull sena jgħaddja 26,7 miljun impjieg addizzjonali fl-Ewropa sal-2035²⁰.

Tali investment jista' jgħenera dħul addizzjonali mit-taxxa u mis-sigurtà soċjali. B'mod generali, id-dħul mit-taxxa u mis-sigurtà soċjali minn żieda fil-qligħ u fl-impjiegi jgħaddja, u b'hekk jtnaqas ir-rekwizit ta' finanzjament totali tal-miżuri politiki dwar il-kura minn 3 % tal-PDG (qabel it-taxxi) għal 2 % nett tal-PDG (wara t-taxxi)²¹. L-ILO tistma li, bħala medja, ir-rata li biha l-Istati Membri jistgħu jirkupraw l-investimenti fis-settur tal-kura hija ta' madwar 55 %, skont, b'mod partikolari, l-ammont ta' investment meħtieġ, id-domanda għall-haddiema fl-Istat Membru kkonċernat u l-livell ta' tassazzjoni. L-Istati Membri jistgħu jtejjbu s-sostenibbiltà fiskali tal-investimenti fl-ECEC billi jevalwaw l-impatt fuq il-finanzi pubbliċi u jggarantixxu il-kosteffettività, inkluż permezz ta' tfassil effiċjenti tal-mekkanizmi ta' finanzjament li jkunu koerenti mas-sostenibbiltà tal-finanzi pubbliċi.

Minbarra l-investment fl-ECEC, hafna Stati Membri introduċew intitolament legali għal post fl-ECEC, filwaqt li oħrajn għamlu l-attenzenza fl-ECEC obligatorja, speċjalment fl-aħħar sena qabel l-iskola primarja. Billi jagħmluha intitolament legali, l-awtoritajiet pubbliċi jridu jggarantixxu post għal kull tifel u tifla li l-ġenituri tagħhom jitolbuha (fil-grupp ta' età kopert mill-intitolament legali); filwaqt li f'pajjiżi fejn l-ECEC hija obligatorja, l-awtoritajiet pubbliċi jridu jgħuraw numru suffiċjenti ta' postijiet ta' qabel il-primarja għat-tfal kollha fil-grupp ta' età kopert mill-obbligu legali. Fil-biċċa l-kbira tal-Istati Membri, diġà jezisti intitolament legali bħal dan, iżda l-età tal-bidu għall-intitolament tvarja b'mod sinifikanti. Fl-Ewropa, hemm differenzi sinifikanti fl-età li fiha t-tfal għandhom post garantit fl-ECEC. Seba' Stati Membri tal-UE biss²² introduċew intitolament legali għal post fl-ECEC għat-tfal minn età bikrija (6 xhur sa 18-il xahar). Dan spiss isegwi immedjatament wara t-tmiem tal-liv għall-indukrar tat-tfal peress li, idealment, jenħtieġ li ma jkunx hemm distakk bejn it-tmiem tal-liv tal-familja bi hħlas adegwat u intitolament legali għal post fl-ECEC. Għat-tfal ta' 3 snin jew aktar, jezisti intitolament legali fi 13-il Stat Membru²³ u xi Stati Membri impenjaw

¹⁹ Il-Kummissjoni Ewropea, Dokument Informattiv dwar l-Ekonomija Ewropea, 'The Macro-Economic Benefits of Gender Equality', Marzu 2022; ara wkoll il-Proposta għal Rapport Kongunt dwar l-impjiegi mill-Kummissjoni u mill-Kunsill, 24.11.2021, COM(2021) 743 final.

²⁰ ILO 'Care at work: Investing in care leave and services for a more gender equal world of work', 7 ta' Marzu 2022.

²¹ L-Organizzazzjoni Internazzjonali tax-Xogħol (ILO), 2022: ILO Care Policy Investment Simulator, Ġinevra, *pendenti*.

²² Id-Danimarka, il-Germanja, l-Estonja, il-Latvja, is-Slovenja, il-Finlandja u l-Iżvezja.

²³ Minbarra dawk ta' hawn fuq, il-Belġju, ir-Repubblika Ċeka, Franza, il-Lussemburgu, il-Polonja, Spanja; Il-Kummissjoni Ewropea, Eurydice Policy Brief Early Childhood Education and Care, 2019, p. 6; detailed overview of Member States' systems in European Commission, Structural Indicators for Monitoring Education and Training systems in Europe, Rapport ta' sfond tal-Eurydice, 2021, p. 12.

irwiehhom li jintroduċuh fil-kuntest tal-pjanijiet nazzjonali tagħhom għall-irkupru u r-reżiljenza²⁴.

L-evidenza turi li l-provvista ta' ECEC ta' kwalità għandha rwol kruċjali fit-titjib tal-iżvilupp konjittiv, soċjali u edukattiv tat-tfal sa minn età bikrija²⁵. Titjib bħal dan spiss jissarrarf f'eżiti tal-apprendiment aħjar u fi prospetti ta' impjeg aħjar aktar tard fil-ħajja²⁶. Il-partecipazzjoni f'ECEC ta' kwalità għolja hija ta' benefiċċju għat-tfal kollha u speċjalment għal dawk f'sitwazzjoni żvantaġġata. Hija għodda essenzjali sabiex jiġu miġġielda l-inugwaljanzi, jiġu indirizzati l-iżvantaġġi soċjali possibbli tat-tfal²⁷ u jiġu promossi opportunitajiet indaqs. Dawn l-aspetti jissemmew speċifikament fir-Rakkomandazzjoni tal-Kunsill tal-2019 dwar Sistemi ta' Edukazzjoni u Kura Bikrija ta' Kwalità Għolja tat-Tfal²⁸ u fil-Garanzija Ewropea għat-Tfal²⁹. Il-benefiċċji jmorru lil hinn mit-tfal involuti. Fil-livell individwali, il-partecipazzjoni fl-ECEC hija assoċjata ma' livell edukattiv oġhla, ma' qligħ aħjar, ma' integrazzjoni soċjali mtejba u ma' saħħa aħjar. Hemm ukoll ħafna benefiċċji f'livell soċjetali, li jvarjaw minn anqas infiq fuq il-benesseri u rati aktar baxxi ta' kriminalità, sa dħul oġhla mit-taxxa u koeżjoni soċjali mtejba³⁰.

Fl-aħħar nett, din ir-Rakkomandazzjoni proposta tindirizza l-kundizzjonijiet tax-xogħol fis-settur tal-ECEC. Il-ħaddiema fis-settur, li ħafna minnhom huma nisa, spiss jiffaċċjaw kundizzjonijiet tax-xogħol diffiċli u prospetti tal-karriera limitati. It-titjib tal-kundizzjonijiet tax-xogħol jehtieġ djalogu soċjali aktar b'saħħtu, pagi adegwati u opportunitajiet ta' titjib tal-hiliet u ta' taħriġ mill-ġdid. Il-promozzjoni ta' kundizzjonijiet tax-xogħol ġusti għall-persunal fl-ECEC jenhtieġ li tikkontribwixxi sabiex tattira u żżomm lill-ħaddiema – kemm irġiel kif ukoll nisa - fis-settur, u tista' tikkontribwixxi bl-istess mod sabiex tiġi indirizzata s-segregazzjoni skont il-ġeneru fis-settur u sabiex jiġu rrimedjati n-nuqqasijiet tal-persunal esperjenzati f'ħafna pajjiżi³¹. Hija wkoll aspekt importanti fl-iżgurar tal-kwalità tal-kura. L-UE qed tappoġġa l-investiment u r-riformi tal-Istati Membri fl-ECEC permezz tal-istrumenti ta' finanzjament differenti tagħha, b'mod partikolari l-Fond Ewropew għall-Iżvilupp Reġjonali, il-Fond Soċjali Ewropew Plus u l-Facilità għall-Irkupru u r-Reżiljenza. Dan l-appoġġ huwa partikolarment importanti sabiex jiġu indirizzati l-inugwaljanzi territorjali madwar u fi hdan l-Istati Membri. L-UE qed tipprovdi wkoll appoġġ tekniku dirett għar-riformi taħt l-Istrument ta' Appoġġ Tekniku. Il-Kummissjoni timmonitorja l-implimentazzjoni tal-politiki tal-ECEC u tivvaluta l-progress lejn il-miri ta' Barċellona fis-Semestru Ewropew u se tkompli tagħmel dan.

²⁴ Pereżempju s-Slovakkja, id-Dokument ta' Hidma tal-Persunal tal-Kummissjoni Analizi tal-pjan għall-irkupru u r-reżiljenza tas-Slovakkja, SWD(2021) 161 final tal-21.6.2021.

²⁵ Il-Konklużjonijiet tal-Kunsill dwar qafas strateġiku għall-kooperazzjoni Ewropea fl-edukazzjoni u t-taħriġ, Qafas Strateġiku tal-2020 dwar l-Edukazzjoni u t-Taħriġ (2020), ĠU 2009/C 119/02.

²⁶ Il-Kummissjoni Ewropea, Annual Report on Employment and Social Developments in Europe: Young Europeans: employments and social challenges ahead, il-kapitlu 5, Ġunju 2022.

²⁷ Ir-Rakkomandazzjoni tal-Kummissjoni tal-20 ta' Frar 2013 dwar L-investiment fit-tfal: niksru ċ-ċiklu tal-iżvantaġġ (2013/112/UE), 2.3.2013, p. 5-16.

²⁸ Ir-Rakkomandazzjoni tal-Kunsill tat-22 ta' Mejju 2019 dwar Sistemi ta' Edukazzjoni u Kura Bikrija ta' Kwalità Għolja tat-Tfal, ĠU C 189, 5.6.2019, p. 4-14.

²⁹ Ir-Rakkomandazzjoni tal-Kunsill (UE) 2021/1004 tal-14 ta' Ġunju 2021 li tistabilixxi Garanzija Ewropea għat-Tfal, ĠU L 223, 22.6.2021, p. 14-23.

³⁰ Il-Kummissjoni Ewropea, 'Benefits of early childhood education and care and the conditions for obtaining them', Uffiċċju tal-Pubblikazzjonijiet, 2018.

³¹ L-Organizzazzjoni Internazzjonali tax-Xogħol, "Meeting of Experts on Policy Guidelines on the promotion of decent work for early childhood education personnel", disponibbli fuq: https://www.ilo.org/sector/Resources/codes-of-practice-and-guidelines/WCMS_236528/lang-en/index.htm

- **Konsistenza mad-dispożizzjonijiet eżistenti fil-qasam ta' politika**

Ir-reviżjoni tal-miri ta' Barcellona għall-edukazzjoni u għall-kura bikrija tat-tfal hija mhabbra fl-Istrategija dwar l-Ugwaljanza bejn il-Ġeneri 2020-2025³². Hija waħda mill-inizjattivi pprezentati fl-Istrategija mmirati lejn il-promozzjoni tal-emanċipazzjoni ekonomika tan-nisa u l-kondiviżjoni ugwali tar-responsabbiltajiet ta' kura bejn in-nisa u l-irġiel. Ir-reviżjoni hija mhabbra wkoll fl-Istrategija tal-UE dwar id-Drittijiet tat-Tfal³³, kif ukoll fil-pjan ta' azzjoni tal-Pilastru Ewropew tad-Drittijiet Soċjali³⁴ bħala parti mill-isforzi sabiex jintlaḥqu, sal-2030, il-mira ewlenija ta' rata ġenerali ta' impjeg ta' 78 % u l-għan komplementari li tal-anqas titnaqqas bin-nofs id-differenza bejn il-ġeneri fl-impjegi meta mqabbla mal-2019.

Fil-Komunikazzjoni tagħha “Inizjattiva ta' appoġġ għall-bilanċ bejn ix-xogħol u l-ħajja privata għall-ġenituri u l-persuni li jindukraw li jahdmu”³⁵, il-Kummissjoni enfasizzat, fost affarijiet oħrajn, l-importanza ta' mizuri ta' appoġġ għall-Istati Membri sabiex itejbu l-aċċess għal ECEC ta' kwalità affordabbli bħala mod kif jinkiseb bilanċ aħjar bejn ix-xogħol u l-ħajja privata għall-ħaddiema b'responsabbiltajiet ta' kura.

Id-Direttiva dwar il-Bilanċ bejn ix-Xogħol u l-Ħajja Privata għandha l-għan li thegġeġ kondiviżjoni aħjar tar-responsabbiltajiet ta' kura bejn in-nisa u l-irġiel billi ssahħah l-intitolamenti legali għal-liv tal-familja u tagħti d-dritt li jintalbu arrangamenti dwar ħinijiet tax-xogħol flessibbli. Din tinkludi b'mod partikolari xahrejn (2) liv tal-ġenituri mhux trasferibbli u bi hlas adegwat għal kull ġenitur. Billi tagħti drittijiet mhux trasferibbli għal-liv tal-familja, id-Direttiva dwar il-Bilanċ bejn ix-Xogħol u l-Ħajja Privata għandha l-għan li thegġeġ lill-missirijiet jagħmlu użu mid-drittijiet tagħhom, u b'hekk tiffacilita r-ritorn tal-ommijiet fis-suq tax-xogħol.

Ir-Rakkomandazzjoni tal-2019 dwar Sistemi ta' Edukazzjoni u Kura Bikrija ta' Kwalità Għolja tat-Tfal (“ir-Rakkomandazzjoni dwar l-ECEC”) għandha l-għan li tappoġġa lill-Istati Membri fl-isforzi tagħhom sabiex itejbu l-aċċess għas-sistemi tal-ECEC tagħhom. Ir-Rakkomandazzjoni dwar l-ECEC tinkludi qafas ta' kwalità li jiggwida lill-Istati Membri fit-titjib tal-aċċess għall-ECEC u tal-kwalità tagħhom. Tipprovdi fehim komuni tat-tifsira tal-kwalità fl-ECEC. Din il-proposta tibni fuq ir-Rakkomandazzjoni dwar l-ECEC u fuq il-qafas ta' kwalità billi tenfasizza l-elementi li huma partikolarment rilevanti għall-iffacilitar tal-partecipazzjoni tan-nisa fis-suq tax-xogħol u għat-trawwim tal-fiduċja tal-ġenituri fl-ECEC, bħall-proporzjon ta' persunal/tfal, il-kwalifiki tal-persunal u t-taħriġ professjonali kontinwu, u l-governanza tas-sistema tal-ECEC.

³² Il-Komunikazzjoni tal-Kummissjoni Ewropea lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, “Unjoni ta' Ugwaljanza: Strategija ta' Ugwaljanza Bejn is-Sessi għall-2020-2025”, COM(2020) 152 final.

³³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni “Strategija tal-UE dwar id-drittijiet tat-tfal”, COM(2021) 142 final, 24.3.2021, p. 1-23.

³⁴ Il-Kummissjoni Ewropea, “Il-bini ta' Unjoni ta' ugwaljanza: il-Pjan ta' Azzjoni tal-Pilastru Ewropew tad-Drittijiet Soċjali”, adottata fl-4 ta' Marzu 2021, COM(2021) 102 final

³⁵ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, “Inizjattiva ta' appoġġ għall-bilanċ bejn ix-xogħol u l-ħajja privata għall-ġenituri u l-persuni li jindukraw li jahdmu”, COM(2017) 252 final, 26.4.2017, p. 1-16.

Il-Komunikazzjoni tal-2020 intitolata “Il-kisba sal-2025 taż-Żona Ewropea tal-Edukazzjoni”³⁶ tiddeżinja l-inkluzjoni u l-ugwaljanza bejn il-ġeneri bħala waħda mis-sitt dimensjonijiet li għandhom jiġu kkonsolidati. Fuq il-bażi ta’ dik il-Komunikazzjoni, fid-19 ta’ Frar 2021 il-Kunsill adotta Riżoluzzjoni dwar qafas strateġiku għall-kooperazzjoni Ewropea fl-edukazzjoni u t-taħriġ lejn iż-Żona Ewropea tal-Edukazzjoni u lil hinn (2021-2030)³⁷ li tinkludi mira fil-livell tal-UE li tal-anqas 96 % tat-tfal bejn it-tliet (3) snin u l-età tal-bidu tal-edukazzjoni primarja obbligatorja jenħtieġ li jipparteċipaw fl-ECEC. Ir-Riżoluzzjoni tenfasizza wkoll l-importanza tat-titjib tal-kwalità, tal-ekwità, tal-inkluzjoni u tas-suċċess għal kulhadd fl-edukazzjoni u fit-taħriġ. Sabiex tiġi żgurata l-konsistenza, din il-proposta tuża l-mira taż-ŻEE bħala mira riveduta ta’ Barcellona għall-grupp ta’ età minn 3 snin sal-età obbligatorja tal-edukazzjoni primarja.

L-Istrateġija tal-UE dwar id-Drittijiet tat-Tfal³⁸, adottata mill-Kummissjoni f’Marzu 2021, tiġbor flimkien l-inizjattivi u l-azzjonijiet eżistenti u futuri kollha dwar id-drittijiet tat-tfal – inkluz ir-reviżjoni tal-miri ta’ Barcellona – taħt qafas ta’ politika koerenti wiehed. L-istrateġija għandha l-għan li tibni l-aħjar haġja possibbli għat-tfal fl-Unjoni Ewropea u madwar id-dinja billi ssahha il-parteeċipazzjoni tat-tfal fis-soċjetà, u tissodisfa d-drittijiet tagħhom f’konformità mal-Konvenzjoni tan-NU dwar id-Drittijiet tat-Tfal. L-istrateġija tiffoka, fost affarijiet oħrajn, fuq l-inkluzjoni soċjoekonomika, fuq is-saħha u fuq l-edukazzjoni tat-tfal u tindirizza l-ECEC bħala parti mill-bini ta’ edukazzjoni inkluziva u ta’ kwalità għat-tfal kollha. Fil-Konklużjonijiet tiegħu tad-9 ta’ Ġunju 2022 dwar l-Istrateġija tal-UE dwar id-Drittijiet tat-Tfal, il-Kunsill tal-Unjoni Ewropea enfasizza li t-tfal kollha għandhom dritt għal aċċess mhux diskriminatorju għas-servizzi ewlenin, bħall-edukazzjoni u l-kura bikrija, is-saħha, in-nutrizzjoni u l-akkomodazzjoni, li huma importanti għall-iżvilupp u għall-benessri tagħhom³⁹.

Ir-Rakkomandazzjoni tal-Kunsill li tistabbilixi Garanzija Ewropea għat-Tfal, adottata fl-14 ta’ Ġunju 2021, għandha l-għan li tipprevjeni u tiġġieleed l-eskluzjoni soċjali u tappoġġa l-isforzi tal-Istati Membri sabiex jiggarantixxu aċċess għal servizzi ewlenin ta’ kwalità għolja għat-tfal fil-bżonn, inkluz aċċess mingħajr hłas u effettiv għall-ECEC. Fl-2019, fl-UE madwar 27 % tat-tfal fir-riskju tal-faqar jew tal-eskluzjoni soċjali bejn l-etajiet ta’ 0 u sentejn (2) ipparteċipaw fl-ECEC. Għalkemm din tirrappreżenta żieda ta’ madwar 11-il punt perċentwali fuq l-2010, hija sostanzjalment anqas mir-rata ta’ parteċipazzjoni tal-popolazzjoni ġenerali tat-tfal (35 %)⁴⁰.

- **Konsistenza ma’ politiki oħra tal-Unjoni**

Il-proposta hija komplementari u konsistenti ma’ numru ta’ inizjattivi oħrajn tal-UE.

³⁶ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, “Il-kisba sal-2025 taż-Żona Ewropea tal-Edukazzjoni”, COM(2020) 625 final, 30.9.2020, p. 1-29.

³⁷ Ir-Riżoluzzjoni tal-Kunsill dwar qafas strateġiku għall-kooperazzjoni Ewropea fl-edukazzjoni u t-taħriġ lejn iż-Żona Ewropea tal-Edukazzjoni u lil hinn (2021-2030), ĠU C 66, 26.2.2021, p. 1-21.

³⁸ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni “Strateġija tal-UE dwar id-drittijiet tat-tfal”, COM(2021) 142 final, 24.3.2021, p. 1-23.

³⁹ Il-Kunsill tal-Unjoni Ewropea, Konklużjonijiet dwar l-Istrateġija tal-UE dwar id-Drittijiet tat-Tfal, 10024/22, id-9 ta’ Ġunju 2022, ara: <https://data.consilium.europa.eu/doc/document/ST-10024-2022-INIT/mt/pdf>.

⁴⁰ Il-Kummissjoni Ewropea, Annual Report on Employment and Social Developments in Europe: Young Europeans: employments and social challenges ahead, chapter 5, ISSN 2315-2540, Ġunju 2022.

Hija għalkollox konsistenti mal-Qafas Finanzjarju Pluriennali tal-UE għall-2021-2027 li jipprovdi opportunitajiet ta' finanzjament tal-UE fil-kuntest ta' strumenti bħall-Fond Ewropew għall-Iżvilupp Reġjonali, il-Fond Soċjali Ewropew Plus, inkluża l-fergħa tiegħu tal-Impjiegi u tal-Innovazzjoni Soċjali, il-Fond Agrikolu Ewropew għall-Iżvilupp Rurali, il-Fond għal Tranzizzjoni Ġusta, il-programmi Orizzont Ewropa u Ewropa Diġitali, li lkoll għandhom rwol ewlieni fl-appoġġ tal-investiment tal-Istati Membri f'infrastruttura u f'servizzi tal-ECEC aċċessibbli, affordabbli u ta' kwalità. L-Istrument ta' Appoġġ Tekniku jista' jappoġġa wkoll ir-riformi u l-investiment. Il-proposta hija wkoll konsistenti bis-sħiħ mar-Regolament li jistabbilixxi l-Faċilità għall-Irkupru u r-Reziljenza fir-rigward tar-riformi u tal-investimenti eligibbli sabiex jittaffa l-impatt ekonomiku u soċjali tal-pandemija tal-coronavirus u sabiex l-ekonomiji u s-soċjetajiet Ewropej isiru aktar sostenibbli, reżiljenti u mhejjin ahjar għall-isfidi u għall-opportunitajiet tat-tranzizzjonijiet ekoloġiċi u diġitali fil-kuntest tal-oġġettiv tal-Faċilità.

Il-proposta hija konsistenti wkoll mal-istrategiji u mal-pjanijiet ta' azzjoni tal-Kummissjoni sabiex tinkiseb Unjoni ta' ugwaljanza. Il-pjan ta' azzjoni tal-UE għall-ġlieda kontra r-razziżmu 2020-2025⁴¹ għandu l-għan li jiġġieled ir-razziżmu permezz ta' programmi ta' politika u ta' finanzjament fl-oqsma tal-impjiegi, tal-akkomodazzjoni u tal-aċċess għall-kura tas-saħħa u għall-edukazzjoni. Fost affarijiet oħrajn, għandu l-għan li jiżgura aċċess ugwali għall-edukazzjoni għat-tfal ta' oriġini razzjali jew etnika minn minoranzi. Barra minn hekk, jippromwovi t-taħriġ tal-ghalliema sabiex jaħdmu mat-tfal kollha. Il-pjan ta' azzjoni ppreveda wkoll rapport tal-Kummissjoni, ippubblikat fl-2021, dwar l-applikazzjoni tad-Direttiva tal-UE dwar l-Ugwaljanza Razzjali, li ttipprojbixxi d-diskriminazzjoni bbażata fuq l-oriġini razzjali jew etnika, inkluża d-diskriminazzjoni kontra t-tfal Rom, f'oqsma differenti bħall-edukazzjoni u l-protezzjoni soċjali⁴².

Il-Qafas Strateġiku tal-UE għar-Rom għall-ugwaljanza, għall-inklużjoni u għall-partecipazzjoni⁴³, flimkien mar-Rakkomandazzjoni tal-Kunsill dwar l-ugwaljanza, l-inklużjoni u l-partecipazzjoni tar-Rom, adottata fit-12 ta' Marzu 2021⁴⁴, jistiednu lill-Istati Membri jiġġieldu d-diskriminazzjoni multipla u strutturali kontra r-Rom, b'mod partikolari kontra t-tfal Rom, u sabiex jiehdu miżuri aktar b'saħħithom sabiex jappoġġaw lit-tfal Rom u lill-familji tagħhom fl-oqsma interrelatati tal-impjiegi, tas-servizzi soċjali, tal-edukazzjoni formali u tal-edukazzjoni u l-kura bikrija tat-tfal ta' kwalità u inklużivi, tas-saħħa, tal-akkomodazzjoni u tal-aċċess għas-servizzi essenzjali, tan-nutrizzjoni u tal-aċċess għal attivitajiet ta' rikreazzjoni. Il-qafas jistabbilixxi l-oġġettiv li jitnaqqas id-distakk fil-partecipazzjoni fl-ECEC tat-tfal Rom tal-anqas bin-nofs sal-2030.

⁴¹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, "Unjoni ta' Ugwaljanza: Pjan ta' azzjoni tal-UE għall-ġlieda kontra r-razziżmu 2020-2050", COM(2020) 565 final, 18.9.2020, p. 1-26.

⁴² Ir-Rapport tal-Kummissjoni lill-Parlament Ewropew u lill-Kunsill dwar l-applikazzjoni tad-Direttiva tal-Kunsill 2000/43/KE li timplimenta l-prinċipju tat-trattament ugwali bejn il-persuni irrespettivament mill-oriġini tar-razza jew l-etniċità ("id-Direttiva dwar l-Ugwaljanza Razzjali") u tad-Direttiva tal-Kunsill 2000/78/KE li tistabbilixxi qafas ġenerali għall-ugwaljanza fit-trattament fl-impjeg u fix-xogħol ("id-Direttiva dwar l-Ugwaljanza fl-Impjiegi"), COM(2021) 139 final, 19.3.2021, p. 1-26.

⁴³ Il-Komunikazzjoni tal-Kummissjoni lill-Parlament Ewropew u lill-Kunsill "Unjoni tal-Ugwaljanza: Qafas Strateġiku tal-UE għar-Rom għall-ugwaljanza, għall-inklużjoni u għall-partecipazzjoni", COM(2020) 620 final, 7.10.2020, p. 1-17.

⁴⁴ Ir-Rakkomandazzjoni tal-Kunsill tat-12 ta' Marzu 2021 dwar l-ugwaljanza, l-inklużjoni u l-partecipazzjoni tar-Rom, ĠU 2021C 93/01, 19.3.2021, p. 1-14.

Il-pjan ta' azzjoni tal-Kummissjoni dwar l-integrazzjoni u l-inklużjoni 2021-2027⁴⁵ jiffoka fuq il-fatturi abilitanti essenzjali għall-integrazzjoni u għall-inklużjoni b'suċċess tal-migranti u taċ-ċittadini tal-UE bi sfond ta' migrazzjoni, inklużi t-tfal, f'livelli differenti bħall-edukazzjoni u t-taħriġ, l-impjiegi u l-hiliet, u s-saħħa u l-akkomodazzjoni.

Fl-aħħar nett, l-istrategija tal-2021-2030 għad-drittijiet tal-persuni b'dizabilità⁴⁶ għandha l-għan li ttejjeb il-ħajja tal-persuni b'dizabilità fl-UE u lil hinn minnha u li tippromwovi l-partecipazzjoni shiħa u ugwali tagħhom fl-oqsma kollha tal-ħajja. L-istrategija tindirizza l-partecipazzjoni fil-livelli u fil-forom edukattivi kollha, inklużi l-ECEC, fuq bażi ugwali ma' oħrajn, u l-promozzjoni tal-ghajxien indipendenti u ta' servizzi bbażati fil-komunità. Din hija konformi mal-Konvenzjoni tan-NU dwar id-Drittijiet tal-Persuni b'Dizabilità, li għaliha, l-UE u l-Istati Membri kollha huma partijiet, u li tirrikjedi li l-partijiet jieħdu l-miżuri neċessarji kollha sabiex jiżguraw it-tgawdija shiħa mit-tfal b'dizabilità tad-drittijiet tal-bniedem u tal-libertajiet fundamentali kollha fuq bażi ugwali ma' tfal oħrajn. F'konformità mal-Istrategija, din ir-Rakkomandazzjoni tqis bis-shiħ il-htigijiet tat-tfal u tal-ġenituri b'dizabilità, b'mod partikolari fid-dispożizzjonijiet dwar l-aċċessibilità.

Il-proposta twieġeb ukoll għar-rakkomandazzjoni tal-Konferenza dwar il-Futur tal-Ewropa dwar it-tranzizzjoni demografika (proposta Nru 15) u dwar il-għieda kontra d-diskriminazzjoni, dwar l-ugwaljanza u dwar il-kwalità tal-ħajja (proposta Nru 29). Il-proposta 15 titlob "l-iżgurar ta' indukrar tat-tfal ta' kwalità, affordabbli u aċċessibbli madwar l-UE, sabiex l-ommijiet u l-missirijiet ikunu jistgħu jirrikonċiljaw b'fiduċja x-xogħol mal-ħajja tal-familja tagħhom" u "l-garanzija tal-aċċess tat-tfal fil-bżonn għal servizzi bħall-edukazzjoni u l-kura." Il-proposta 29 titlob li jiġu żgurati "l-ħolqien u l-faċilitazzjoni ta' kindergartens affordabbli [...] u indukrar tat-tfal mingħajr hlas għal dawk fil-bżonn⁴⁷."

Fl-aħħar nett, din ir-Rakkomandazzjoni tikkontribwixxi sabiex jintlaħqu l-Għanijiet ta' Żvilupp Sostenibbli (SDGs) adottati fl-2015 bħala parti mill-Aġenda 2030 tan-Nazzjonijiet Uniti għall-Iżvilupp Sostenibbli 2030, li jenfasizzaw l-importanza tal-ugwaljanza bejn il-ġeneri (SDG 5.4 u SDG 8.5) u r-rilevanza tal-ECEC (SDG 4.2), u b'hekk jenfasizzaw il-ħtieġa għal azzjoni f'dawn l-oqsma.

2. BAŽI ĠURIDIKA, SUSSIDJARJETÀ U PROPORZJONALITÀ

• Baži ġuridika

Il-proposta hija bbażata fuq l-Artikolu 292 tat-Trattat dwar il-Funzjonament tal-Unjoni Ewropea (TFUE), li skontu l-Kunsill jadotta rakkomandazzjonijiet fuq proposta mill-Kummissjoni, flimkien mal-Artikolu 153(1), il-punt (i), tat-TFUE.

Skont l-Artikolu 153(1)(i) TFUE, l-UE tappoġġa u tikkomplementa l-attivitajiet tal-Istati Membri fil-qasam tal-ugwaljanza bejn in-nisa u l-irġiel fir-rigward tal-opportunitajiet fis-suq tax-xogħol bil-għan li jikisbu l-oġettivi tal-Artikolu 151 TFUE. Skont l-Artikolu 151 TFUE,

⁴⁵ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni "Pjan ta' Azzjoni dwar l-Integrazzjoni u l-inklużjoni 2021-2027", COM(2020) 758 final, 24.11.2020, p. 1-25.

⁴⁶ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, "Unjoni ta' Ugwaljanza: Strategija dwar id-Drittijiet tal-Persuni b'Dizabilità 2021-2030, COM(2021) 101 final, 3.3.2021, p. 1-29.

⁴⁷ Il-Kummissjoni Ewropea, Il-Konferenza dwar il-Futur tal-Ewropa, Rapport dwar l-eżitu finali, Mejju 2022.

l-objettivi tal-Unjoni u tal-Istati Membri jinkludu l-promozzjoni ta' titjib fil-kundizzjonijiet tal-hajja u tax-xogħol, protezzjoni soċjali xierqa, u l-iżvilupp tar-riżorsi umani, bil-mira ta' livell għoli ta' impjiegi li jidm għal żmien twil u l-ġlieda kontra l-esklużjoni. L-iżgurar tal-opportunitajiet indaqs għat-tfal kollha li jgħixu fl-UE jikkontribwixxi sabiex jintlahqu dawk l-objettivi.

Il-proposta tikkontribwixxi għall-objettivi tat-Trattat dwar l-Unjoni Ewropea (TUE), b'mod partikolari għall-ġlieda kontra l-esklużjoni soċjali u d-diskriminazzjoni, il-promozzjoni tal-ugwaljanza bejn in-nisa u l-irġiel u l-protezzjoni tad-drittijiet tat-tfal (l-Artikolu 3 tat-TUE).

Il-proposta tikkontribwixxi wkoll għall-implimentazzjoni tal-Karta tad-Drittijiet Fundamentali tal-UE, b'mod partikolari l-Artikolu 14 tagħha, li jirrikonoxxi d-dritt ta' kulhadd għall-edukazzjoni; l-Artikolu 23, li jirrikonoxxi l-ugwaljanza bejn in-nisa u l-irġiel; l-Artikolu 24, li jirrikonoxxi li t-tfal għandhom id-dritt għall-protezzjoni u għall-kura meħtieġa għall-benessri tagħhom; u l-Artikolu 33, li jistipula li l-familja għandha tgawdi minn protezzjoni legali, ekonomika u soċjali.

Din il-proposta ma tisboqx is-setgħa regolatorja tal-UE u lanqas ma timponi impenji vinkolanti fuq l-Istati Membri. Huma l-Istati Membri li jiddeciedu, skont iċ-ċirkostanzi nazzjonali tagħhom, kif jistgħu jagħmlu l-aħjar użu mir-Rakkomandazzjoni tal-Kunsill.

- **Sussidjarjetà (għall-kompetenza mhux esklużiva)**

Filwaqt li l-politiki li jindirizzaw l-ECEC u l-partecipazzjoni tan-nisa fis-suq tax-xogħol huma r-responsabbiltà tal-Istati Membri, l-UE għandha l-kompetenza li tappoġġa u tikkomplementa l-azzjonijiet tal-Istati Membri.

Il-proposta tiżgura li l-azzjoni fil-livell tal-UE jkollha valur miżjud. Tissodisfa impenn politiku li jsir progress fl-opportunitajiet indaqs għan-nisa u għall-irġiel u b'mod partikolari fil-partecipazzjoni tan-nisa fis-suq tax-xogħol, u li jiġu promossi d-drittijiet, l-opportunitajiet indaqs u l-benessri tat-tfal kollha.

- **Proporzjonalità**

Il-proposta tikkomplementa l-isforzi tal-Istati Membri fil-qasam tal-indirizzar tal-inugwaljanza tan-nisa u tal-irġiel, u l-partecipazzjoni tan-nisa fis-suq tax-xogħol kif ukoll fil-qasam tal-promozzjoni tad-drittijiet, tal-opportunitajiet indaqs u tal-benessri tat-tfal kollha. Tirrispetta l-prattiki tal-Istati Membri u d-diversità tas-sistemi nazzjonali. Tirrikonoxxi li sitwazzjonijiet nazzjonali, reġjonali jew lokali differenti jistgħu jwasslu għal differenzi fil-mod kif tiġi implimentata r-Rakkomandazzjoni. Dan jippermetti lill-Istati Membri jagħmlu użu mir-Rakkomandazzjoni skont il-kuntest speċifiku tagħhom.

Il-kunsiderazzjonijiet relatati mal-proporzjonalità wkoll kellhom rwol importanti fl-igwidar tal-għażla tal-istrument.

- **Għażla tal-istrument**

L-istrument huwa proposta għal Rakkomandazzjoni tal-Kunsill li tirrispetta l-prinċipji tas-sussidjarjetà u tal-proporzjonalità. Ikompli jibni fuq il-korp eżistenti tad-dritt u tal-politika tal-Unjoni Ewropea, u huwa allinjat mat-tip ta' strumenti disponibbli għall-azzjoni tal-Unjoni Ewropea fil-qasam tal-politika soċjali. Bħala strument legali, il-proposta tagħti sinjal tal-impenn tal-Istati Membri favur l-objettivi u l-miżuri stabbiliti f'din ir-Rakkomandazzjoni u

tipprovdi bażi b'saħħitha għall-kooperazzjoni f'dan il-qasam fil-livell Ewropew, filwaqt li tirrispetta bis-sħiħ il-kompetenza tal-Istati Membri.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

• Konsultazzjonijiet mal-partijiet ikkonċernati

Il-Kummissjoni kkonsultat b'mod estensiv ma' firxa wiesgħa ta' partijiet ikkonċernati dwar din l-inizjattiva. Dawn l-attivitajiet kollha ngabru fil-qosor fir-Rapport fil-Qosor, ippubblikat flimkien ma' din il-proposta għal rakkomandazzjoni⁴⁸. L-attivitajiet ta' konsultazzjoni pprovdew aktar għarfien, mingħajr ebda divergenza sostanzjali mill-għan wiesa' u mill-qafas imfassal tal-inizjattiva. Ġew ikkunsidrati fil-hidma preparatorja u arrikkew il-proposta b'perspettivi addizzjonali. Il-proċess ta' konsultazzjoni bena fuq diversi konsultazzjonijiet pubbliċi reċenti, jiġifieri dawk għall-pjan ta' azzjoni tal-Pilastru Ewropew tad-Drittijiet Soċjali⁴⁹, għall-Green Paper dwar it-Tixjih⁵⁰, u għall-Istrategija dwar l-Ugwaljanza bejn il-Ġeneri⁵¹. Dawk il-konsultazzjonijiet enfasizzaw l-importanza ta' ECEC ta' kwalità għolja, aċċessibbli u affordabbli – b'mod partikolari fi gruppi mhux moqdiġin biżżejjed – sabiex tithegġegħ il-kondiviżjoni ugwali tal-attivitajiet ta' kura bejn il-ġenituri.

Ġiet ippubblikata **Sejha għal Evidenza** fuq [il-portal Semma' Lehnek](#) mill-1 sad-29 ta' Marzu 2022. B'kollox daħlu 123 kontribut; il-biċċa l-kbira (52 %) saru minn NGOs, l-oħrajn saru minn awtoritajiet pubbliċi, minn assoċjazzjonijiet tan-negozji, minn ċittadini tal-UE, minn trade unions u minn istituzzjonijiet tar-riċerka. Il-kummenti ffokaw fuq l-aċċess, fuq id-disponibbiltà, fuq l-affordabilità u fuq il-kwalità tas-servizzi tal-kura, fuq il-ħaddiema fil-qasam tal-kura, fuq l-inugwaljanzi soċjoekonomiċi u territorjali, u fuq id-dimensjoni tal-generu.

Numru ta' partijiet ikkonċernati diġà kienu talbu approċċ strategiku u komprensiv għall-ECEC.

Il-Parlament Ewropew appella ripetutament għal approċċ olistiku għall-kura, filwaqt li appoġġa r-revizjoni tal-miri ta' Barcellona b'enfasi speċjali fuq il-ħtieġa li l-fokus ikun fuq it-

⁴⁸ Id-dokument ta' hidma tal-persunal tal-Kummissjoni: sommarju tal-attivitajiet ta' konsultazzjoni, SWD(2022) 440.

⁴⁹ Il-Kummissjoni rċiviet 1 041 kontribut uniku bil-miktub. 67,5 % tas-sottomissjonijiet saru minn individwi. Hafna ċittadini hađu l-opportunità sabiex jiddeskrivu s-sitwazzjoni personali tagħhom, b'mod partikolari persuni b'dizabilità u nisa b'responsabbiltajiet ta' kura: [SWD\(2021\) 46 EN autre document travail service part1 v8 \(2\).pdf](#)

⁵⁰ Il-konsultazzjoni pubblika ġabret total ta' 473 twegiba. 133 sottomissjoni saru minn individwi. Il-kura fit-tul ġiet diskussa fil-kuntest tal-awtonomija tal-anzjani u tal-iżgurar tal-kura tagħhom fid-djar, li jifflu opportunitajiet godda ta' xogħol u ħtiġijiet b'rabta mal-hiliet. Barra minn hekk, ġiet enfasizzata l-ħtieġa li jiġu rrikonnoxxuti d-drittijiet tal-pensjoni ta' persuni li jindukraw b'mod informali. Ara: Il-Green Paper dwar it-Tixjih: Rapport fil-qosor fattwali tal-konsultazzjoni pubblika: [090166e5de9b0583.pdf](#)

⁵¹ Il-konsultazzjoni kienet disponibbli online mit-8 ta' Marzu sal-31 ta' Mejju 2019. Irċiviet 1 335 twegiba, li 73 % minnhom saru minn ċittadini tal-UE (970 twegiba). Ir-rispondenti ġew mistoqsijin b'mod partikolari dwar liema għanijiet speċifiċi kieku jipprijoritizzaw għall-azzjoni tal-UE sabiex tiżdied il-partecipazzjoni tan-nisa fis-suq tax-xogħol. https://ec.europa.eu/info/law/better-regulation/have-your-say/initiatives/12114-Gender-equality-strategy-2020-2024/public-consultation_mt

tfal b'dizabilità⁵². Fir-rapport riċenti tiegħu dwar l-istrategija Ewropea għall-kura adottata fis-Sessjoni Plenarja tal-5 ta' Lulju 2022, il-Parlament Ewropew esprima s-sodisfazzjon tiegħu dwar ir-rieżami li se jsir tal-miri ta' Barċellona u enfasizza l-importanza tal-ECEC sabiex tiġi ffacilitata l-partecipazzjoni tan-nisa fis-suq tax-xogħol u sabiex jitnaqqsu d-differenzi bejn il-ġeneri fil-kura, fil-paga u fil-pensjoni⁵³.

Il-Kumitati tal-Parlament Ewropew għall-Impjegi u l-Affarijiet Soċjali (EMPL) u għad-Drittijiet tan-Nisa u l-Ugwaljanza bejn is-Sessi (FEMM) organizzaw **Seduta kongunta** bi thejjija għal rapport fuq inizzjattiva proprja dwar "Azzjoni Ewropea komuni dwar il-kura" fl-24 ta' Marzu 2022. Il-Membri tal-Parlament Ewropew esprimew is-sodisfazzjon tagħhom bl-istrategija Ewropea għall-kura u enfasizzaw b'mod partikolari l-potenzjal tas-settur tal-kura, li bħalissa ma huwiex iffinanzjat biżżejjed u li ma għandux biżżejjed persunal, f'termini ta' ħolqien tax-xogħol. Kundizzjonijiet tax-xogħol aħjar jistgħu jikkontribwixxu għall-ugwaljanza bejn il-ġeneri, filwaqt li l-edukazzjoni u t-taħriġ għandhom rwol importanti fl-iżgurar ta' persunal kwalifikat u tal-professjonalizzazzjoni. Giet enfasizzata wkoll il-ħtieġa li jiġi mmonitorjat il-progress u li titqies il-kompetenza tal-Istati Membri f'dan il-qasam ta' politika.

Bl-istess mod, il-KESE ripetutament talab reviżjoni tal-miri ta' Barċellona u approċċ olistiku f'diversi opinjonijiet⁵⁴, li fihom huwa enfasizza l-ħtieġa għal aktar investiment f'servizzi u f'facilitajiet ta' kura ta' kwalità għolja, affordabbli u disponibbli għal kull familja. Talab ukoll li l-investiment jiġi allokat għall-infrastruttura soċjali, b'mod partikolari għall-ECEC u għall-kura ta' wara l-iskola, u li l-miri ta' Barċellona dwar l-indukrar tat-tfal isiru aktar ambizzjużi filwaqt li tiġi koperta wkoll il-kura ta' dipendenti oħrajn.

Il-Kunsill Ewropew enfasizza l-importanza li d-differenza bejn il-ġeneri fil-pagi u d-distakk bejn il-ġeneri fl-għoti tal-kura jiġu kkunsidrati flimkien⁵⁵, peress li fil-biċċa l-kbira t-tnejn huma dipendenti fuq xulxin u huma fenomeni li jsaħħu lil xulxin. Il-Kunsill talab ukoll investiment pubbliku fit-tul f'facilitajiet u f'infrastruttura tal-kura ta' kwalità għolja, affordabbli u aċċessibbli, fl-iżvilupp ta' ħiliet ta' kura, u fis-servizzi ta' kura. Il-Kunsill talab lill-Kummissjoni tippreżenta reviżjoni tal-miri ta' Barċellona sabiex tissaħħaħ il-konverġenza 'l fuq fil-forniment ta' edukazzjoni u ta' kura bikrija tat-tfal ta' kwalità fost l-Istati Membri⁵⁶ u enfasizza d-dritt tat-tfal kollha għal aċċess mhux diskriminatorju għas-servizzi ewlenin, bħall-edukazzjoni u l-kura bikrija⁵⁷.

Fil-laqgħa tal-Grupp ta' Livell Għoli dwar l-integrazzjoni ta' kwistjonijiet ta' ugwaljanza bejn is-sessi f'Jannar 2022, l-Istati Membri taw feedback pożittiv wiesa' dwar il-

⁵² Eż. ir-Riżoluzzjoni tal-Parlament Ewropew tal-15 ta' Diċembru 2021 dwar l-ugwaljanza bejn in-nisa u l-irġiel fl-Unjoni Ewropea fl-2018-2020 (2021/2020(INI)).

⁵³ Ir-Riżoluzzjoni tal-Parlament Ewropew tal-5 ta' Lulju 2022 lejn azzjoni Ewropea komuni dwar il-kura (2021/2253(INI)).

⁵⁴ Eż. L-Opinjoni tal-KESE, "L-ugwaljanza bejn il-ġeneri fis-swieq tax-xogħol Ewropej", (SOC/586-EESC-2018); L-Opinjoni tal-KESE, "Il-bilanċ bejn ix-xogħol u l-ħajja privata għall-ġenituri li jindukraw li jaħdmu", (SOC/529-EESC-2018); L-Opinjoni tal-KESE, "Kwistjonijiet dwar l-ugwaljanza bejn il-ġeneri" (SOC/610-EESC-2018); L-Opinjoni tal-KESE, "Il-Pjan ta' Azzjoni tal-Pilastru Ewropew tad-Drittijiet Soċjali", (SOC/679-EESC-2021).

⁵⁵ Il-Konkluzjonijiet tal-Kunsill dwar l-Indirizzar tad-Differenza bejn il-Ġeneri fil-Pagi, "Valuation and Distribution of Paid Work and Unpaid Care Work", 13584/20, 2.12.2020.

⁵⁶ [Il-Konkluzjonijiet tal-Kunsill dwar l-Impatt Soċjoekonomiku tal-COVID-19 fuq l-Ugwaljanza Bejn il-Ġeneri, 8884/21, 14.6.2021, p. 1-26.](#)

⁵⁷ [Il-Konkluzjonijiet tal-Kunsill dwar l-Istrategija tal-UE dwar id-Drittijiet tat-Tfal, 10024/22, 9.6.2022, p. 3.](#)

u li dan isir aktar attraenti għall-ħaddiema fl-isfond tat-tibdil demografiku u tal-perspettiva ekonomika.

- **Ġbir u użu tal-għarfien espert**

Il-Kummissjoni bniet fuq l-għarfien espert taċ-Ċentru Kongunt tar-Riċerka (JRC) tagħha u ta' esperti esterni sabiex tinforma l-baži tal-evidenza għal din l-inizjattiva. Il-kontribut relatat isir disponibbli għall-pubbliku ġenerali flimkien mal-proposta attwali għal Rakkomandazzjoni.

Il-JRC ipprova analizi fil-fond tas-sett ta' *data* ta' referenza tal-EU-SILC sabiex jittestja l-fattibilità ta' rfinamenti possibbli tal-indikaturi u r-robustezza tal-kejl fil-livell tal-Istati Membri⁵⁹. Il-JRC ipproduċa wkoll simulazzjoni tal-impatt possibbli ta' livelli differenti tal-mira għall-indikaturi rilevanti f'termini tal-partecipazzjoni tan-nisa fis-suq tax-xogħol abbażi tal-mudell EUROMOD⁶⁰. Fl-aħħar nett, gie kkummissjonat rieżami tal-letteratura sabiex tinkiseb harsa ġenerali lejn ir-riformi effettivi tal-indukrar tat-tfal fl-Istati Membri⁶¹.

Barra minn hekk, grupp ta' esperti⁶² bi 15-il membru inklużi esperti individwali u rappreżentanti tal-Aġenzija Eżekuttiva Ewropea għall-Edukazzjoni u għall-Kultura (EACEA), tal-EIGE, tal-Eurofound, tal-ILO, tal-OECD u tal-Unicef ipprovdew kontribut dwar is-sitwazzjoni attwali u d-differenzi bejn il-pajjiżi fl-approċċ għall-ECEC, fil-kundizzjonijiet tal-forza tax-xogħol, u fil-kwalità tal-ECEC. Taw ukoll kontribut dwar miżuri sabiex itejbu l-partecipazzjoni fl-ECEC, b'mod partikolari għat-tfal minn sfondi żvantaġġati, u dwar l-elementi rilevanti għat-tishih tal-konverġenza 'l fuq.

- **Drittijiet fundamentali**

Ir-reviżjoni tal-miri ta' Barċellona tikkontribwixxi għall-kisba tal-ugwaljanza bejn in-nisa u l-irġiel fl-oqsma kollha, inklużi l-impjiegi, ix-xogħol u l-pagi. Tikkontribwixxi għas-salvagwardja tad-dritt ta' kulhadd għall-edukazzjoni u d-drittijiet tat-tfal kollha għal tali protezzjoni u kura għall-benessri tagħhom, u għall-protezzjoni ekonomika tal-familja (l-Artikoli 23, 14, 24 u 33 tal-Karta tad-Drittijiet Fundamentali tal-UE).

4. IMPLIKAZZJONIJIET BAĠITARJI

Il-proposta ma għandhiex implikazzjonijiet finanzjarji għall-baġit tal-UE.

5. ELEMENTI OHRA

- **Arranġamenti ta' monitoraġġ, ta' evalwazzjoni u ta' rapportar**

Il-Kummissjoni Ewropea tkompli timmonitorja l-miri ta' Barċellona fil-kuntest tas-Semestru Ewropew, li huwa strument importanti għall-monitoraġġ tal-partecipazzjoni tan-nisa fis-suq tax-xogħol u tal-ugwaljanza bejn il-ġeneri, inkluż permezz tal-analizi pprovduta fir-rapporti tal-pajjiżi u permezz ta' rakkomandazzjonijiet speċifiċi għall-pajjiżi, fejn xieraq. Barra minn hekk, fil-valutazzjoni tagħha tinkludi l-intensità tal-partecipazzjoni tat-tfal kollha fl-ECEC

⁵⁹ Flisi S., Blasko, Zs. u Stepanova E., Indicators for early education and care. Reconsidering some aspects of the Barcelona target. JRC Science for Policy Report, 2022.

⁶⁰ Narazani E., Agúndez García A., Christl M., Figari F., Impact on female employment of revising the Barcelona targets for childcare (GENDERMOD), JRC Working Paper on Taxation & Structural Reforms, 2022.

⁶¹ Nieuwenhuis R., Yerkes M., Backman L., Strigén J., Early Childhood Education and Care (ECEC): A focused review of reform impact studies, L-Uffiċċju tal-Pubblikazzjonijiet tal-Unjoni Ewropea, 2022.

⁶² [Ir-registru ta' gruppi ta' esperti tal-Kummissjoni u ta' entitajiet simili oħrajn \(europa.eu\);](https://ec.europa.eu/eurofound/en/press-room/article/2022-08-10-early-childhood-education-and-care-reforms)

(in-numru ta' sigħat li jattendu fil-ġimgħa), u l-partecipazzjoni ta' tfal minn gruppi differenti, inklużi tfal fir-riskju tal-faqar jew tal-esklużjoni soċjali u, fejn fattibbli, tfal b'diżabilità, bi sfond ta' migrazzjoni, tfal Rom u gruppi rilevanti oħrajn, filwaqt li titqies l-età tat-tfal u karatteristiċi nazzjonali speċifiċi.

Barra minn hekk, l-implimentazzjoni tar-Rakkomandazzjoni tiġi mmonitorjata permezz tar-Rapport Annwali tal-Kummissjoni dwar l-Ugwaljanza bejn il-Ġeneri u l-Portal ta' Monitoraġġ tal-Istrateġija dwar l-Ugwaljanza bejn il-Ġeneri⁶³.

Ir-reviżjoni tal-miri tkopri dimensjonijiet addizzjonali rilevanti sabiex jintlaħqu l-oġettivi ta' Barċellona (aċċessibilità, affordabilità u kwalità). Meta jkun hemm indikaturi disponibbli dwar dawn id-dimensjonijiet, jiġu inklużi fil-Portal ta' Monitoraġġ tal-Istrateġija dwar l-Ugwaljanza bejn il-Ġeneri u fir-Rapport Annwali dwar l-Ugwaljanza bejn il-Ġeneri.

Sabiex jissahħu d-disponibbiltà, l-ambitu u r-rilevanza tad-*data* pertinenti fil-livell tal-UE, din ir-Rakkomandazzjoni tistieden lill-Istati Membri jiżviluppaw jew itejbu l-ġbir tad-*data* f'numru ta' oqsma relatati mal-implimentazzjoni tagħha. Jenhtieg li l-Istati Membri b'mod partikolari jtejbu l-ġbir tad-*data* dwar il-partecipazzjoni tat-tfal fl-ECEC inkluż b'referenza għat-tfal f'sitwazzjonijiet vulnerabbli jew minn gruppi żvantaġġati.

Il-Kummissjoni se tippubblica rapport fil-fond fi żmien ħames snin sabiex tagħti ħarsa ġenerali lejn is-sitwazzjoni attwali tal-implimentazzjoni tar-Rakkomandazzjoni, fuq il-bażi tal-miri ta' Barċellona u tad-dimensjonijiet rilevanti kollha, inklużi l-politiki u l-eżempji ta' prattika tajba mill-Istati Membri.

⁶³ Il-Kummissjoni Ewropea, Strateġija dwar l-Ugwaljanza bejn il-Ġeneri, portal ta' monitoraġġ, aċċessibbli fuq: [ges-monitor.page.main \(europa.eu\)](https://ges-monitor.page.main.europa.eu)

Proposta għal

RAKKOMANDAZZJONI TAL-KUNSILL

dwar ir-Revizjoni tal-Miri ta' Barċellona dwar l-edukazzjoni u l-kura bikrija tat-tfal

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 292 flimkien mal-Artikolu 153(1), il-punt (i), tiegħu,

Wara li kkunsidra l-proposta tal-Kummissjoni Ewropea,

Billi:

- (1) Sabiex jitnehhew id-dizincitivi għall-partecipazzjoni tan-nisa fis-suq tax-xogħol, fl-2002 il-Kunsill Ewropew stabbilixxa l-miri ta' Barċellona dwar l-indukrar tat-tfal, li jikkonsistu f'żewġ miri: rata ta' partecipazzjoni fl-edukazzjoni u fil-kura bikrija tat-tfal (ECEC) ta' 33 % tat-tfal taħt l-età ta' 3 snin u ta' 90 % għat-tfal mill-età ta' 3 snin sal-età obbligatorja għall-iskola⁶⁴. Filwaqt li dawn il-miri ntlahqu bhala medja tal-Unjoni, għad hemm differenzi sinifikanti bejn u fi hdan l-Istati Membri, b'mod partikolari għal tfal minn familji b'introjtu aktar baxx u għall-izgħar grupp ta' tfal.
- (2) L-objettiv ta' din ir-Rakkomandazzjoni huwa li theggeg lill-Istati Membri jzidu l-partecipazzjoni fl-ECEC sabiex jiffacilitaw il-partecipazzjoni tan-nisa fis-suq tax-xogħol u jsahhu l-izvilupp soċjali u konjittiv tat-tfal kollha, u b'mod partikolari għat-tfal f'sitwazzjonijiet vulnerabbli jew minn sfondi zvantaggati.
- (3) Ir-responsabbiltajiet ta' kura għat-tfal, b'mod partikolari għat-tfal zghar hafna, huma restrizzjoni qawwija għall-partecipazzjoni tan-nisa fis-suq tax-xogħol. Fl-2021, l-Istharrig dwar il-Forza tax-Xogħol (Labour Force Survey, LFS) 27,9 % tan-nisa bejn il-25 u d-49 sena li kienu barra mill-forza tax-xogħol indikaw li r-raġuni ewlenija għaliex ma kinux qed ifittxu impjeg kien il-fatt li kienu qed jiehdu hsieb tfal jew adulti, f'kuntrast ma' 8 % biss tal-irgħiel; fl-2019, għalhekk qabel il-pandemija, dawn ic-cifri kienu 32,6 % u 7,6 % rispettivament⁶⁵. Fl-istess hin, ir-rata ta' impjeg ta' persuni ta' 25-49 sena bi tfal taħt l-età ta' 6 snin kienet ta' 90,1 % għall-irgħiel meta mqabbla ma' 67,2 % għan-nisa. Ir-responsabbiltajiet ta' kura mhux imhallsa izommu lil madwar 7,7 miljun mara fl-Ewropa milli jippartecipaw fis-suq tax-xogħol, meta mqabblin ma' 450 000 raġel biss.
- (4) In-nisa wkoll huma aktar probabbli li jadattaw ix-xejriet tax-xogħol tagħhom għar-responsabbiltajiet ta' kura, li għandhom impatt dejjiemi fuq il-karrieri tagħhom u jikkontribwixxu għad-differenza bejn il-generi fil-pagi u fil-pensjonijiet. In-nisa impjegati jqattghu medja ta' 90 minuta kuljum aktar mill-irgħiel impjegati fuq xogħol

⁶⁴ Il-Kunsill Ewropew ta' Barċellona tal-15 u tas-16 ta' Marzu 2002 (2002), SN 100/1/02 REV1.

⁶⁵ It-tabella tal-bazi tad-data tal-Eurostat LFSA_IGAR, "Care of adults with disabilities or children and other family or personal reasons", il-perċentwal tal-popolazzjoni barra mill-forza tax-xogħol u li jixtiequ jahdmu, grupp ta' età ta' bejn il-15 u l-64 sena.

tad-dar u fuq attivitajiet ta' kura diretta. L-indirizzar tad-differenzi bejn il-generi fl-impjieg jirrapprezenta argument għall-vijabbiltà ċar peress li jikkontribwixxi għat-
tkabbir u x'aktarx li jiġġenera impatti pożittivi għall-produttività. Barra minn hekk, l-
indirizzar tad-differenzi bejn il-generi għandu impatti pożittivi ferm stabbiliti fuq it-
tnaqqis tal-faqar u fuq l-inklużjoni soċjali u jikkonstitwixxi waħda mir-reazzjonijiet
għal forza tax-xogħol li qiegħda tonqos.

- (5) Id-disponibbiltà ta' servizzi ta' kura affordabbli u ta' kwalità għolja għandha impatt
pożittiv qawwi fuq is-sitwazzjoni tal-impjieg tal-indoktraturi, b'mod partikolari n-nisa.
Filwaqt li l-forniment tal-ECEC żdied madwar l-Unjoni, id-differenza bejn il-generi fl-
impjieg tnaqqset minn 17,7-il punt perċentwali fl-2002 għal 10,8 punti perċentwali fl-
2021. Madankollu, il-progress waqaf f'dawn l-aħħar snin.
- (6) Il-Pilastru Ewropew tad-Drittijiet Soċjali jenfasizza l-importanza tal-ugwaljanza bejn
il-generi, il-bilanċ bejn ix-xogħol u l-ħajja privata u l-edukazzjoni u l-kura bikrija tat-
tfal bħala objettivi ewlenin tal-Unjoni. Il-Pilastru Ewropew tad-Drittijiet Soċjali
jiddikjara li t-trattament u l-opportunitajiet indaqs bejn in-nisa u l-irġiel iridu jiġu
żgurati u promossi fl-oqsma kollha, inkluż fir-rigward tal-partecipazzjoni fis-suq tax-
xogħol, fit-termini u l-kundizzjonijiet tal-impjieg u fil-progressjoni tal-karriera.
Jirrikonoxxi wkoll id-dritt tat-tfal għal ECEC affordabbli ta' kwalità tajba; id-dritt tat-
tfal għall-protezzjoni mill-faqar; u d-dritt għat-tfal minn sfondi żvantaġġati għal miżuri
speċifiċi li jtejbju l-opportunitajiet indaqs. Il-pjan ta' azzjoni tal-Pilastru Ewropew tad-
Drittijiet Soċjali jipproponi, fost il-miri ewlenin tal-Unjoni tiegħu li għandhom
jintlaħqu sal-2030, li jenħtieġ li tal-anqas 78 % tal-popolazzjoni ta' bejn l-20 u l-64
sena tkun taħdem sal-2030. Sabiex tintlaħaq dik il-mira, il-pjan ta' azzjoni jistabbilixxi
l-għan li tal-anqas, meta mqabbla mal-2019, id-differenza bejn il-generi fl-impjieg
titnaqqas bin-nofs, inkluż permezz tar-reviżjoni tal-miri ta' Barċellona. Il-pjan ta'
azzjoni jirrikonoxxi li ż-żieda fl-għoti ta' ECEC formali ssostni partecipazzjoni aktar
b'saħħitha tan-nisa fis-suq tax-xogħol u rikonċiljazzjoni aħjar bejn il-ħajja
professjonali u dik privata. B'din ir-rakkomandazzjoni, l-Unjoni qed twettaq l-impenn
tagħha fil-pjan ta' azzjoni.
- (7) Fil-livell tal-Unjoni, diversi rakkomandazzjonijiet u direttivi fl-oqsma tal-ugwaljanza
bejn il-generi u tal-kundizzjonijiet tax-xogħol jindirizzaw ċerti elementi li huma
rilevanti għall-miri ta' Barċellona. Id-Direttiva (UE) 2019/1158 tal-Parlament
Ewropew u tal-Kunsill⁶⁶ tohloq qafas li jippermetti li l-liv tal-familja jittiehed b'mod
bilanċjat bejn il-generi u li l-arrangamenti tax-xogħol ikunu flessibbli kif ukoll il-liv
tal-indoktraturi.
- (8) Diversi inizjattivi tal-Unjoni enfasizzaw l-importanza tal-ECEC għat-tfal. Din ir-
rakkomandazzjoni tibni fuq dawn l-inizjattivi ta' politika: Ir-Rakkomandazzjoni tal-
Kunsill tat-22 ta' Mejju 2019 dwar Sistemi ta' Edukazzjoni u Kura Bikrija ta' Kwalità
Għolja tat-Tfal⁶⁷ tghin lill-Istati Membri jtejbju s-servizzi tal-ECEC u tenfasizza li tali
servizzi jridu jkunu inklużivi, aċċessibbli, affordabbli u ta' kwalità għolja. L-

⁶⁶ Id-Direttiva (UE) 2019/1158 tal-Parlament Ewropew u tal-Kunsill tal-20 ta' Ġunju 2019 dwar il-bilanċ
bejn ix-xogħol u l-ħajja privata għall-ġenituri u għall-persuni li jindukraw u li thassar id-Direttiva tal-
Kunsill 2010/18/UE, ĠU L 188, 12.7.2019, p. 79-93.

⁶⁷ Ir-Rakkomandazzjoni tal-Kunsill tat-22 ta' Mejju 2019 dwar Sistemi ta' Edukazzjoni u Kura Bikrija ta'
Kwalità Għolja tat-Tfal, ĠU C 189, 5.6.2019, p. 4-14.

Istrategija tal-UE dwar id-Drittijiet tat-Tfal⁶⁸ tipprovdi qafas għal azzjoni tal-UE sabiex tippromwovi u tipprotegi aħjar id-drittijiet tat-tfal u tirrikonoxxi r-rwol tal-ECEC bħala ta' benefiċċju għall-iżvilupp konjittiv u soċjali tat-tfal. Ir-Rakkomandazzjoni tal-Kunsill tal-14 ta' Ġunju 2021 li tistabbilixxi Garanzija Ewropea għat-Tfal⁶⁹ għandha l-għan li tiżgura li t-tfal fir-riskju tal-faqar jew tal-esklużjoni soċjali jkollhom aċċess mingħajr hłas u effettiv għas-servizzi ewlenin, inkluż għall-ECEC, fir-regjuni kollha, anke f'żoni remoti u rurali.

- (9) Meta jinvestu fis-servizzi tal-ECEC, jenhtieg li l-Istati Membri jqisu numru ta' dimensjonijiet lil hinn mis-sempliċi disponibbiltà ta' postijiet, bħall-intensità taż-żmien tal-partecipazzjoni, is-sehem tat-tfal fir-riskju tal-faqar jew tal-esklużjoni soċjali li jippartecipaw kif ukoll l-aċċessibilità, l-affordabilità u l-kwalità tas-servizzi ta' kura pprovduti. Għalhekk, din ir-rakkomandazzjoni tistabbilixxi miżuri sabiex jiġu indirizzati dawn l-aspetti.
- (10) Sabiex tiġi ffaċilitata l-partecipazzjoni fis-suq tax-xogħol għall-indoktrari primarji, l-aktar in-nisa, jenhtieg li l-attendenza, f'termini tan-numru ta' sigħat tal-ECEC, tkun biżżejjed sabiex tippermetti lill-ġenituri jqattgħu hin sinifikattiv f'xogħol bi hłas. Jenhtieg li tithegġeg l-attendenza, filwaqt li jitqies l-aħjar interess tat-tfal. Meta t-tfal ikunu għadhom ma jattendux l-ECEC full-time, jenhtieg li ż-żewġ ġenituri jagħmlu użu mid-drittijiet għal-liv tal-familja u mill-arrangamenti flessibbli tax-xogħol mogħtijin mid-Direttiva (UE) 2019/1158, bħal xogħol part-time, hinijiet flessibbli tax-xogħol u telexogħol, sabiex jiżguraw li r-responsabbiltajiet ta' kura jinqasmu b'mod ugwali, u jenhtieg li l-attendenza tiżdied gradwalment mal-età tat-tfal. Minħabba l-importanza ta' din id-dimensjoni, jenhtieg li l-intensità taż-żmien tal-partecipazzjoni tat-tfal tiġi mmonitorjata flimkien mal-partecipazzjoni fl-ECEC.
- (11) Barra minn hekk, in-nisa b'livell baxx ta' hliet professjonali u n-nisa minn familji b'introjtu baxx bit-tfal jiffaċċjaw aktar ostakli fit-taħriġ u sabiex isibu impjeg u aktar dizincentivi sabiex (jerggħu) jidhlu fid-dinja tax-xogħol minħabba restrizzjonijiet finanzjarji u mhux finanzjarji għall-partecipazzjoni tat-tfal tagħhom fl-ECEC. It-thegġig ta' rata oghla ta' partecipazzjoni ta' tfal f'sitwazzjoni vulnerabbli u minn sfondi żvantaġġati f'ECEC inklużivi jkollu impatt ta' benefiċċju fuq ir-ritorn ta' ommijietom fid-dinja tax-xogħol. Is-sitwazzjoni tan-nisa b'dizabilità jew tan-nisa bi tfal b'dizabilità hija partikolarment diffiċli.
- (12) Il-partecipazzjoni fl-ECEC għandha diversi benefiċċji għat-tfal. L-evidenza turi li l-provvista ta' ECEC ta' kwalità għandha rwol kruċjali fit-titjib tal-iżvilupp konjittiv, soċjali u edukattiv tat-tfal sa minn età bikrija. Skont ir-Rakkomandazzjoni tal-Kunsill tat-22 ta' Mejju 2019 dwar Sistemi ta' Edukazzjoni u Kura Bikrija ta' Kwalità Għolja tat-Tfal, il-partecipazzjoni fl-ECEC tista' tkun għodda effettiva għall-kisba ta' ekwità edukattiva għat-tfal f'sitwazzjoni żvantaġġata, bħal tfal b'dizabilità jew bi bżonnijiet speċjali, tfal fir-riskju tal-faqar jew tal-esklużjoni soċjali, tfal bi sfond ta' migrazzjoni, tfal refuġjati, tfal Rom u tfal minn gruppi tal-minoranzi oħrajn, tfal li jgħixu f'żoni rurali u remoti b'infrastruttura inadegwata tal-kura u tfal f'kura alternattiva.

⁶⁸ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni "Strategija tal-UE dwar id-drittijiet tat-tfal", COM(2021) 142 final, 24.3.2021, p. 1-23.

⁶⁹ Ir-Rakkomandazzjoni tal-Kunsill (UE) 2021/1004 tal-14 ta' Ġunju 2021 li tistabbilixxi Garanzija Ewropea għat-Tfal, ĠU L 223, 22.6.2021, p. 14-23.

- (13) Ir-Rakkomandazzjoni tal-Kunsill li tistabbilixxi Garanzija Ewropea ghat-Tfal⁷⁰ u r-Rakkomandazzjoni tal-Kunsill dwar l-ugwaljanza, l-inkluzjoni u l-partecipazzjoni tar-Rom⁷¹ jenfasizzaw li l-aċċess ugwali għall-ECEC ta' kwalità u inkluziva huwa ċentrali sabiex titkisser it-trażmissjoni tal-eskluzjoni soċjali u jiġu żgurati opportunitajiet indaqs ghat-tfal f'sitwazzjoni żvantaġġata. Il-Garanzija Ewropea ghat-Tfal talbet lill-Istati Membri jissottomettu pjanijiet nazzjonali li jimplimentaw ir-Rakkomandazzjoni fi żmien 9 xhur wara l-adozzjoni. Madankollu, ir-rati ta' attendenza tagħhom huma konsiderevolment aktar baxxi, b'mod partikolari fost l-iżgħar tfal, li jistgħu jirriżultaw aktar tard f'eżiti edukattivi aghar u f'rati għoljin ta' tluq bikri mill-iskola, b'mod partikolari tat-tfal Rom jew tat-tfal bi sfond ta' migrazzjoni kif ukoll ta' tfal imċaħħda mill-kura tal-ġenituri. Il-partecipazzjoni fl-ECEC hija rilevanti wkoll ghat-tfal li jaħrabu mill-gwerra fl-Ukrajna, bħal fil-każ ta' tfal oħrajn li jfittxu jew li jibbenefikaw mill-protezzjoni fl-Unjoni. Għal dawn it-tfal potenzjalment vulnerabbli kollha jenħtieġ li jiġi żgurat aċċess ugwali għal servizzi tal-ECEC formali inkluzivi u mhux segregati.
- (14) Bl-istess mod, it-tfal b'diżabilità għandhom id-dritt li jippartecipaw fl-ECEC formali fuq bażi ugwali ma' oħrajn. Nofs it-tfal b'diżabilità jindukrawhom il-ġenituri tagħhom biss. Għalhekk, huwa importanti li jiġi żgurat li l-ECEC ikunu aċċessibbli, inkluzivi u kkombinati ma' miżuri mmirati li jgħinu fl-indirizzar ta' htigijiet speċifiċi, inkluz permezz ta' miżuri li jindirizzaw l-ostakli u s-segregazzjoni, filwaqt li l-persunal jiġi mgħammar bil-kompetenzi neċessarji jew jiġi impjegat persunal dedikat sabiex jindirizza htigijiet individwali u kurrikuli individwalizzati, fejn meħtieġ.
- (15) Kwalità għolja tal-ECEC hija essenzjali sabiex jiġi żgurat li t-tfal jibbenefikaw mill-partecipazzjoni fl-ECEC. Filwaqt li ma hemm l-ebda mod uniku kif jiġi ddefinit u jitkejjet il-kuncett ta' kwalità fl-ambjenti tal-ECEC, l-essenza tiegħu tinsab fil-kwalità tal-interazzjoni bejn l-adulti u t-tfal, irrISPettivament mis-sistema tal-ECEC fis-seħh. Jenħtieġ li l-Istati Membri jiżguraw il-forniment ta' ECEC ta' kwalità għolja, filwaqt li jqisu diversi dimensjonijiet stabbiliti fir-Rakkomandazzjoni tat-22 ta' Mejju 2019 dwar Sistemi ta' Edukazzjoni u Kura Bikrija ta' Kwalità Għolja tat-Tfal, inkluz l-aċċess għas-servizzi tal-ECEC, il-kwalifiki u l-kundizzjonijiet tax-xogħol tal-persunal, il-kurrikulu pedagoġiku, il-monitoraġġ u l-evalwazzjoni, u l-governanza u l-finanzjament. Jenħtieġ li jkunu ta' importanza partikolari elementi bħall-proporzjon tal-persunal/tat-tfal, il-kwalifiki tal-persunal u t-taħriġ professjonali kontinwu.
- (16) Il-kwalità tal-forniment tal-ECEC hija wkoll fattur importanti sabiex tiġi stabbilita l-fiduċja bejn il-ġenituri u l-istituzzjonijiet li jipprovdu l-edukazzjoni u l-kura, u għalhekk fattur importanti sabiex tiġi ffaċilitata partecipazzjoni akbar fl-ECEC.
- (17) L-aċċessibilità hija dimensjoni importanti oħra tal-forniment tal-ECEC. Tinkludi infrastruttura adegwata u kapaċitajiet ta' akkoljenza disponibbli u l-hinijiet tal-ftuh. Tkopri wkoll l-adattament għall-htigijiet speċjali tal-ġenituri, u l-assistenza sabiex jingħelbu proċeduri amministrattivi kumplessi. Jenħtieġ li l-appoġġ fin-navigazzjoni tal-proċeduri amministrattivi jiġi pprovdut f'diversi forum, inkluz l-appoġġ lingwistiku u diġitali, speċjalment għal gruppi f'sitwazzjoni vulnerabbli jew minn sfondi żvantaġġati li, pereżempju, ma jkunux jistgħu jużaw jew ikollhom aċċess għal għodod diġitali. Dan jinkludi wkoll l-aċċessibilità għall-persuni b'diżabilità, inkluzi t-

⁷⁰ Ir-Rakkomandazzjoni tal-Kunsill (UE) 2021/1004 tal-14 ta' Ġunju 2021 li tistabbilixxi Garanzija Ewropea ghat-Tfal, ĠU L 223, 22.6.2021, p. 14.

⁷¹ Ir-Rakkomandazzjoni tal-Kunsill tat-12 ta' Marzu 2021 dwar l-ugwaljanza, l-inkluzjoni u l-partecipazzjoni tar-Rom, ĠU C 93, 19.3.2021.

tfal, il-ġenituri u l-professjonisti, f'konformità mar-rekwiżiti ta' aċċessibilità stabbiliti fl-Annessi I u III tad-Direttiva (UE) 2019/882.

- (18) Barra minn hekk, l-aċċessibilità tinkludi l-professjonalizzazzjoni tal-persunal u tal-ispeċjalisti sabiex it-tfal b'diżabilità jew bi bżonnijiet speċjali jiġu appoġġati b'mod adegwat, f'faċilitajiet formali mhux segregati. Jenhtieg li l-Istati Membri jiżguraw li l-ostakli għall-użu tas-servizzi tal-ECEC jitnehhew u jiġu evitati, inkluż għal persuni b'diżabilità, u li s-servizzi tal-ECEC ikunu verament inklużivi.
- (19) Meta tiġi indirizzata l-aċċessibilità, jenhtieg li jitqiesu l-iżbilanċi territorjali. Il-hin twil tal-ivvjaġġar marbut mad-distanza, man-nuqqas ta' konnessjonijiet tat-trasport jew ma' konnessjonijiet tat-trasport limitati, u mal-kongestjoni tat-traffiku jista' jkun ostaklu għall-partecipazzjoni. Iż-żoni remoti u rurali huma partikolarment żvantaġġati min-nuqqas ta' servizzi suffiċjenti tal-ECEC lokalment. Tali żbilanċi territorjali jistgħu jżidu mal-problemi relatati mal-affordabilità. Għalhekk huwa importanti li jiġu kkunsidrati l-profilu differenti tal-utenti tas-servizzi tal-ECEC fil-pjanijiet ta' mobbiltà, u li tiġi inkluża l-kopertura territorjali fil-ġbir tad-*data* għall-fini jiet ta' evalwazzjoni u monitoraġġ.
- (20) F'ħafna Stati Membri, il-kost għoli tal-ECEC għadu ostaklu kbir għall-partecipazzjoni. Id-*data* tal-Eurostat turi li l-fattur tal-kost għandu rwol sinifikanti fid-deċiżjoni li ma jintużawx servizzi ta' indukrar formali tat-tfal f'ħafna pajjiżi, b'mod partikolari għall-unitajiet domestiċi fir-riskju tal-faqar. Skont l-istatistika tal-Unjoni Ewropea dwar l-introjtu u l-kundizzjonijiet tal-ġhajxien għall-2016, 13 % tal-ġenituri ma jagħmlux użu mill-indukrar tat-tfal minħabba l-kost tiegħu⁷² u 11 % isibu diffikultajiet moderati jew kbar sabiex jaffordjawh⁷³. Dawn il-perċentwali jikbru b'aktar mid-doppju, għal 28 % u għal 27 % rispettivament, għall-unitajiet domestiċi fir-riskju tal-faqar. Ir-riċerka xjentifika turi l-benefiċċji ekonomiċi, soċjali, edukattivi u ta' żvilupp sostanzjali tal-ECEC ta' kwalità għolja. Għalhekk, l-iżgurar ta' ECEC affordabbli huwa ta' benefiċċju għall-partecipazzjoni tan-nisa fis-suq tax-xogħol; u dan għandu wkoll impatt pożittiv ta' tkabbir fit-tul fuq l-edukazzjoni minn età bikrija, u b'hekk iwitti t-triq għal atitudni pożittiva rigward l-apprendiment tul il-ħajja, li tmur lil hinn mit-tfal involuti u testendi għas-soċjetà ingenerali. Għalhekk, jenhtieg li l-Istati Membri jiżguraw li l-kostijiet tal-ECEC ikunu proporzjonati għall-introjtu tal-unitajiet domestiċi u ma jikkostitwixxux ostaklu għall-partecipazzjoni fl-ECEC. Barra minn hekk, jenhtieg li l-Istati Membri jqisu wkoll kostijiet oħrajn relatati mal-partecipazzjoni fl-ECEC bħat-trasport, il-ħwejjeg u t-tagħmir meħtieġ f'sitwazzjoni ta' kura.
- (21) Mod wiehed kif jiġi żgurat il-forniment adegwat ta' ECEC ta' kwalità għolja aċċessibbli u affordabbli huwa billi jiġi stabbilit intitolament legali għall-ECEC, li permezz tiegħu, l-awtoritajiet pubbliċi jiggarrantixxu post għat-tfal kollha li l-ġenituri tagħhom jitolbu dan, irrispettivament mill-istatus fl-impjeg, soċjoekonomiku jew tal-

⁷² Sors tad-*data*: Il-modulu *ad hoc* tal-EU-SILC 2016 dwar *L-aċċess għas-servizzi*, [ilc_ats04](#) "Tfal skont it-tip ta' unità domestika, il-grupp ta' introjtu, il-grad ta' urbanizzazzjoni u r-raġuni ewlenija għan-nuqqas ta' konformità mal-htigijiet għal servizzi ta' indukrar formali tat-tfal" (data tal-estrazzjoni 20/06/2022).

⁷³ Sors tad-*data*: Il-modulu *ad hoc* tal-EU-SILC 2016 dwar *L-aċċess għas-servizzi*, [ilc_ats03](#) "Tfal li jirċievu servizzi ta' indukrar formali tat-tfal skont it-tip ta' unità domestika, il-grupp ta' introjtu, il-grad ta' urbanizzazzjoni u l-livell ta' diffikultà fl-affordjar ta' servizzi ta' indukrar formali tat-tfal" (data tal-estrazzjoni 20/06/2022).

familja tagħhom. Fil-biċċa l-kbira tal-Istati Membri, digà jezisti intitolament legali bħal dan, iżda l-età tal-bidu għall-intitolament tvarja b'mod sinifikanti. Idealment, jenhtieg li ma jkunx hemm distakk bejn it-tmiem tal-liv tal-familja bi hlas adegwat u intitolament legali għal post fl-ECEC.

- (22) Iz-żieda fid-disponibbiltà ta' ECEC ta' kwalità għolja, aċċessibbli u affordabbli għall-familji u t-titjib tal-kundizzjonijiet tax-xogħol u tas-salarji fis-settur huma mistennijin iġibu benefiċċji ekonomiċi. Fl-istess hin, is-sostenibbiltà fiskali tal-investment fl-ECEC tista' tiġi ottimizzata billi jiġi evalwat l-impatt fuq il-finanzi pubbliċi u billi jsir monitoraġġ regolari u billi tittejjeb kontinwament il-kosteffettività, fuq il-bażi tal-aħjar prattiki, inkluż it-tfassil effiċjenti ta' mekkaniżmi ta' finanzjament li jkunu koerenti mas-sostenibbiltà generali tal-finanzi pubbliċi.
- (23) L-aċċess faċli għal informazzjoni online u offline adegwata dwar l-ECEC huwa ta' importanza kbira għall-ġenituri. Dan jikkonċerna l-informazzjoni dwar l-intitolamenti għal servizzi xierqa u d-disponibbiltà tagħhom, il-modalitajiet ta' aċċess u l-eligibbiltà għall-appoġġ finanzjarju, fejn applikabbli.
- (24) In-nuqqas ta' għarfien dwar id-drittijiet tal-ġenituri u tat-tfal fir-rigward tal-ECEC u r-rilevanza tagħhom għall-kisbiet edukattivi futuri huwa ostaklu addizzjonali għall-adozzjoni tas-servizzi li jhalli impatt fuq il-partecipazzjoni tan-nisa fis-suq tax-xogħol. Jenhtieg li l-għoti ta' informazzjoni korretta u bir-reqqa lill-ġenituri jwassal għal deċiżjonijiet informati u kkunsidrati sew dwar l-għażliet ta' kura.
- (25) L-ECEC ibatu minn nuqqas ta' persunal f'hafna pajjiżi. Dan jista' jiġi indirizzat permezz ta' strateġiji multipli, bħat-titjib tal-kundizzjonijiet tax-xogħol, tal-prospetti tal-karriera u remunerazzjoni adegwata, possibbiltajiet regolari ta' titjib tal-hiliet u ta' taħriġ mill-ġdid, l-iżvilupp ta' strateġiji kreattivi ta' reklutaġġ, u l-appell lil gruppi sottorappreżentati differenti sabiex jingħaqdu mal-forza tax-xogħol tal-ECEC, bħall-irġiel jew persuni b'diversi sfondi kulturali, eż. migranti u refuġjati. Mekkanizmu sempliċi u rapidu għar-rikonoxximent tal-kwalifiki jista' jgħin sabiex jiġu indirizzati n-nuqqasijiet. Pereżempju, ir-Rakkomandazzjoni tal-Kummissjoni (UE) 2022/554⁷⁴ tindirizza l-aċċess ta' dawk li jaharbu mill-gwerra fl-Ukrajna għal professjonijiet regolati.
- (26) Jenhtieg li l-promozzjoni ta' kundizzjonijiet tax-xogħol ġusti għall-persunal fl-ECEC tikkontribwixxi sabiex tattira haddiema godda u fl-istess hin tgħin sabiex jiġi żgurat li dawk li qed jahdmu f'dan is-settur ikunu lesti u kapaċi jibqgħu fl-impjieg tagħhom sakemm jirtiraw. Tista' tikkontribwixxi wkoll għall-indirizzar tas-segregazzjoni tas-sessi fis-settur. F'dan il-kuntest, il-linji gwida ta' politika tal-ILO dwar il-promozzjoni ta' xogħol decenti għal persunal tal-edukazzjoni bikrija tat-tfal⁷⁵ jagħtu gwida dwar l-implimentazzjoni possibbli ta' rakkomandazzjonijiet li jikkonċernaw l-iżvilupp professjonali u tal-karriera, rimunerazzjoni xierqa, inklużi paga ugwali, impjieg u kundizzjonijiet tax-xogħol sostenibbli, kif ukoll il-promozzjoni tad-djalogu soċjali f'dan is-settur.

⁷⁴ Ir-Rakkomandazzjoni ta' Komunikazzjoni (UE) 2022/554 dwar ir-rikonoxximent tal-kwalifiki għan-nies li qed jaharbu mill-invażjoni tar-Russja tal-Ukrajna, ĠU L 107, 6.4.2022, p. 1-8.

⁷⁵ L-Organizzazzjoni Internazzjonali tax-Xogħol, "Meeting of Experts on Policy Guidelines on the promotion of decent work for early childhood education personnel", disponibbli fuq: https://www.ilo.org/sector/Resources/codes-of-practice-and-guidelines/WCMS_236528/lang-en/index.htm

- (27) Il-kura ghat-tfal ma tispicċax malli jidhlu l-iskola primarja. Il-htigijiet ta' kura ghat-tfal mill-età tal-iskola primarja wkoll jistgħu jillimitaw il-partecipazzjoni fis-suq tax-xogħol u l-hinijiet tax-xogħol tal-ommijiet jekk ma jkunx hemm soluzzjonijiet adegwati, ta' kwalità u affordabbli għall-kura wara l-iskola u matul il-vaganzi, fil-kuntest tas-sistemi skolastiċi nazzjonali. Jekk ma jkun hemm l-ebda possibbiltà ta' kura disponibbli għal tfal akbar fl-età, id-disponibbiltà tal-ECEC għall-aħwa iżgħar fl-età ma tkunx tippermetti l-partecipazzjoni tal-ġenituri fis-suq tax-xogħol, li min-naħa tagħha jista' jkollha impatt fuq l-użu tal-ECEC għall-aħwa iżgħar fl-età. Għalhekk, jenhtieg li l-Istati Membri jipprevedu kura adegwata, ta' kwalità u affordabbli barra mill-iskola. Din jenhtieg li tinkludi, fejn rilevanti, offerta għas-supervizjoni u għall-appoġġ għax-xogħol tad-dar, b'mod partikolari għal tfal minn sfondi żvantaġġati.
- (28) Il-bilanċ bejn ix-xogħol u l-ħajja privata għadu sfida kbira għal ħafna ġenituri, b'mod partikolari għan-nisa. Id-diffikultà fl-ibbilanċjar tar-responsabbiltajiet tax-xogħol u ta' kura hija ostaklu kbir li jikkontribwixxi għar-rappreżentanza insuffiċjenti tan-nisa fis-suq tax-xogħol. F'dan il-kuntest, l-istereotipi relatati mal-ġeneru spiss jinfluwenzaw ir-rwoli tan-nisa u tal-irġiel fir-rigward tal-kura. L-iżbilanċ fir-responsabbiltajiet ta' kura tan-nisa meta mqabblin mal-irġiel min-naħa tiegħu jsaħħaħ l-istereotipi marbutin mal-ġeneru kemm fl-impjiegi kif ukoll fir-rwoli tal-irġiel u tan-nisa.
- (29) Jenhtieg li dan id-distakk persistenti bejn il-ġeneri fl-għoti tal-kura jiġi indirizzat, b'mod partikolari billi l-missirijiet jiġu nkoragġiti jagħmlu użu mil-liv tal-familja u minn arrangamenti dwar hinijiet tax-xogħol flessibbli, fejn rilevanti, flimkien ma' kondivizjoni aktar ugwali tar-responsabbiltajiet ta' kura fost il-koppji fir-rigward ta' xogħol bi ħlas u mhux bi ħlas. Jenhtieg li l-implimentazzjoni tad-Direttiva (UE) 2019/1158 ittejjeb id-drittijiet tal-ħaddiema b'responsabbiltajiet ta' kura għal-liv tal-familja u li jitolbu arrangamenti dwar hinijiet tax-xogħol flessibbli. Jenhtieg li azzjoni ulterjuri tiffoka fuq is-sensibilizzazzjoni dwar dawn id-drittijiet il-ġodda u l-monitoraġġ ta' jekk il-ħaddiema jistgħux jagħmlu użu sħiħ minn dawn id-drittijiet mingħajr ma jesperjenzaw trattament mhux favorevoli fuq ix-xogħol.
- (30) Sabiex jifhmu aħjar il-htigijiet u r-restrizzjonijiet tal-kura, jenhtieg li l-Istati Membri jiżguraw id-disponibbiltà ta' *data* adegwata bi grad suffiċjenti ta' granularità, ta' affidabbiltà u ta' komparabbiltà. Minħabba li d-Direttiva (UE) 2019/1158 ma fihix dispożizzjonijiet speċifiċi dwar il-ġbir ta' *data*, jenhtieg li din id-*data* tkun tinkludi l-użu tal-liv tal-familja, filwaqt li jitqies il-manwal metodoloġiku għall-qafas tal-indikaturi tal-bilanċ bejn ix-xogħol u l-ħajja privata li gie żviluppat mill-Kumitat tal-Impjiegi u tal-Kumitat tal-Protezzjoni Soċjali li jappoġġa l-monitoraġġ u tal-*evalwazzjoni* xierqa tad-Direttiva.
- (31) Jenhtieg li l-progress fl-implimentazzjoni ta' din ir-Rakkomandazzjoni jiġi mmonitorjat b'mod regolari fil-kuntest tas-Semestru Ewropew, tar-rapport annwali dwar l-ugwaljanza bejn il-ġeneri fl-Unjoni Ewropea u tal-Portal ta' Monitoraġġ tal-Istrategija dwar l-Ugwaljanza bejn il-Ġeneri. Għal dan il-għan, jenhtieg li l-Istati Membri jappoġġaw b'mod partikolari lill-Kummissjoni fl-iżvilupp u fil-kalkolu ta' indikatur għall-kejl tad-distakk bejn il-ġeneri fl-għoti tal-kura, li jfisser id-differenza fil-hin iddedikat għall-kura min-nisa u mill-irġiel, id-differenza bejn il-ġeneri fil-pagi, u l-użu tal-hin f'xogħol bi ħlas u bla ħlas, sabiex jiġu mifhuma aħjar l-interdipendenzi bejn dawn l-elementi bl-għan li jiġi appoġġat l-iżvilupp ta' politiki dwar l-ugwaljanza bejn il-ġeneri u ta' politiki soċjali bbażati fuq l-evidenza. Jenhtieg li l-Istati Membri jkomplu wkoll bl-isforzi tagħhom sabiex ifasslu u jimplimentaw riformi fil-qasam tal-ECEC filwaqt li jagħmlu l-aħjar użu mill-appoġġ tal-Kummissjoni, inkluż permezz tal-Istrument ta' Appoġġ Tekniku, permezz tal-iskambju ta' Prattiki tajbin, proċessi u

metodologiji xierqa, il-gbir ta' *data*, l-involvement tal-partijiet ikkonċernati u koordinazzjoni interistituzzjonali aktar effettivi u effiċjenti u l-ippjanar, l-allokazzjoni u l-iżvilupp professjonali tar-riżorsi umani fis-settur tal-ECEC.

- (32) Jenhtieg li t-terminu "edukazzjoni u kura bikrija tat-tfal" jinftehem kif definit fir-Rakkomandazzjoni tal-Kunsill dwar l-ECEC ta' Kwalità Għolja, bħala li jirreferi għal kwalunkwe arrangament regolat li jipprovdi edukazzjoni u kura għat-tfal mit-twelid sal-età obbligatorja għall-iskola primarja — irrispettivament mill-kuntest, mill-finanzjament, mill-hinijiet tal-ftuħ jew mill-kontenut tal-programm — u jinkludi l-kura f'centru u l-kura binhar għall-familja; provvediment ifffinanzjat privatament u pubblikament; provvediment ta' qabel l-iskola u preprimarju.
- (33) Sabiex jiġi vvalutat l-impatt ta' din ir-Rakkomandazzjoni, jenhtieg li l-Kummissjoni u l-Istati Membri jimmonitorjaw il-progress tagħha u jirrapportaw regolarment dwarha.

ADOTTA DIN IR-RAKKOMANDEZZJONI:OBJETTIV U KAMP TA' APPLIKAZZJONI

1. Din ir-Rakkomandazzjoni għandha l-ghan li thegġeg lill-Istati Membri jzidu l-partecipazzjoni fl-edukazzjoni u fil-kura bikrija tat-tfal sabiex jiffacilitaw il-partecipazzjoni tan-nisa fis-suq tax-xogħol u jtejbu l-iżvilupp soċjali u konjittiv tat-tfal, b'mod partikolari għal dawk f'sitwazzjonijiet vulnerabbli jew minn sfondi żvantaġġati.
2. Din ir-Rakkomandazzjoni tikkonċerna l-edukazzjoni u l-kura bikrija tat-tfal għat-tfal kollha.

REVIŻJONI TAL-MIRI TA' BARĊELLONA

3. Jenhtieg li l-Istati Membri jhegġu l-partecipazzjoni tan-nisa fis-suq tax-xogħol billi jipprovdu servizzi ta' edukazzjoni u ta' kura bikrija (ECEC) ta' kwalità għolja għat-tfal f'konformità max-xejriet nazzjonali tal-provvista, filwaqt li jiżguraw li sal-2030:
 - (a) tal-anqas 50 % tat-tfal taħt l-età ta' 3 snin jippartecipaw fl-ECEC⁷⁶; u
 - (b) tal-anqas 96 % tat-tfal bejn l-età ta' 3 snin u l-età tal-bidu għall-edukazzjoni primarja obbligatorja jippartecipaw fl-ECEC⁷⁷.

INTENSITÀ TAL-PARTEĊIPAZZJONI

4. Jenhtieg li l-Istati Membri jhegġu intensità taż-żmien tal-partecipazzjoni tat-tfal fl-ECEC li tkun kompatibbli ma' partecipazzjoni sinifikattiva tal-ġenituri fis-suq tax-xogħol, speċjalment tal-ommijiet.
5. L-Istati Membri huma mistiedna jiżguraw li s-servizzi tal-ECEC ikunu disponibbli sabiex jippermettu l-partecipazzjoni tat-tfal, li tista' tiżdied gradwalment mal-età tat-tfal, ta':
 - (a) tal-anqas 25 siegħa fil-ġimgħa għal tfal taħt it-tliet (3) snin; u
 - (b) tal-anqas 35 siegħa fil-ġimgħa għal tfal mill-età ta' 3 snin.

⁷⁶ Sors ta' *data*: Eurostat, operazzjoni tal-EU-SILC 2020, "Tfal f'indukrar formali tat-tfal jew f'edukazzjoni formali skont il-grupp ta' età u d-durata - % fuq il-popolazzjoni ta' kull grupp ta' età - UE", kodiċi tad-*data* online: [ilc_caindformal].

⁷⁷ Sors tad-*data*: Eurostat, gbir tad-*data* tal-UOE, "Studenti mill-età ta' 3 snin sal-età tal-bidu tal-edukazzjoni obbligatorja fil-livell primarju - % tal-popolazzjoni fl-età korrispondenti", kodiċi tad-*data* online: [educ_uae_enra21].

L-INKLUŻJONI TA' TFAL MINN SFONDI ŻVANTAĠĠATI, TA' TFAL B'DIŻABILITÀ JEW BI BŻONNIJET SPEĊJALI

6. Jenhtieg li l-Istati Membri:

- (a) ikollhom fis-seħh miżuri mmirati sabiex jippermettu u jżidu l-partecipazzjoni fl-ECEC ta' tfal minn sfondi żvantaġġati, li jinkludu tfal fir-riskju tal-faqar jew tal-esklużjoni soċjali, kif ukoll tfal b'diżabilità jew bi bżonnijiet speċjali;
- (b) inaqqsu d-distakk fil-partecipazzjoni fl-ECEC bejn it-tfal fir-riskju tal-faqar jew tal-esklużjoni soċjali u l-popolazzjoni ġenerali tat-tfal.

KWALITÀ

7. Jenhtieg li l-Istati Membri jiżguraw li:

- (a) is-servizzi tal-ECEC għat-tfal kollha jkunu ta' kwalità għolja, sabiex iżidu l-fiduċja tal-ġenituri fis-servizzi, u jikkontribwixxu għall-iżvilupp fiżiku, soċjali, emozzjonali, konjittiv u edukattiv f'saħħtu tat-tfal;
- (b) l-oqfsa ta' kwalità nazzjonali li l-Istati Membri huma mheggin jiżviluppaw f'konformità mar-Rakkomandazzjoni tal-Kunsill dwar Sistemi ta' Edukazzjoni u ta' Kura Bikrija tat-Tfal ta' Kwalità Għolja jinkludu l-forniment ta' servizzi għat-tfal taż-żewġ gruppi ta' età koperti minn din ir-Rakkomandazzjoni. Jenhtieg li l-oqfsa nazzjonali tal-kwalità jipprevedu b'mod partikolari:
 - proporzjonijiet persunal-tfal adegwati u daqsijiet adegwati tal-gruppi, filwaqt li jqisu l-età tat-tfal u kwalunkwe diżabilità jew htieġa speċjali li jista' jkollhom; u
 - jappoġġaw il-professjonalizzazzjoni tal-persunal kollu tal-ECEC, inkluż billi jżidu l-livell mehtieg ta' edukazzjoni inizjali u jiżguraw żvilupp professjonali kontinwu permezz ta' opportunitajiet ta' taħriġ adegwati u tul il-ħajja.

DISTRIBUZZJONI TERRITORJALI

8. Jenhtieg li l-Istati Membri jindirizzaw l-isfidi għat-tfal u għall-familji tagħhom fl-aċċess għal faċilità ta' edukazzjoni u ta' kura xierqa billi jipprovdu kopertura territorjali suffiċjenti tal-forniment tal-ECEC. Għal dan il-għan, jenhtieg li l-Istati Membri b'mod partikolari:

- (a) jorganizzaw il-forniment tal-ECEC b'mod adegwat fiż-żoni urbani u rurali, fiż-żoni u fir-reġjuni għonja u żvantaġġati, filwaqt li jqisu l-karatteristiċi speċifiċi taż-żoni bħad-densità tal-popolazzjoni tat-tfal, id-distribuzzjoni tat-tfal skont l-età, filwaqt li dan jenhtieg li jkun kompletament allinjat mal-prinċipji tad-desegregazzjoni u tan-nondiskriminazzjoni u jseħh f'kooperazzjoni mill-qrib mal-awtoritajiet lokali u reġjonali;
- (b) iqisu l-htieġa għal hinijiet raġonevoli ta' vjaġġar, b'mod partikolari bit-trasport pubbliku, meta jiddeciedu dwar il-postijiet għas-servizzi tal-ECEC.

AFFORDABILITÀ

9. Għal tfal għajr dawk koperti mir-Rakkomandazzjoni tal-Kunsill li tistabbilixxi Garanzija Ewropea għat-Tfal, li jenhtieg li jgawdu aċċess mingħajr hlas u effettiv għas-servizzi tal-ECEC, jenhtieg li l-Istati Membri jiżguraw li l-kost nett tal-ECEC ikun raġonevolment proporzjonat għal spejjeż oħrajn tal-unitajiet domestiċi u għall-

introjtu disponibbli, filwaqt li jagħtu attenzjoni partikolari għall-unitajiet domestiċi b'introjtu baxx. B'mod partikolari, l-Istati Membri huma mheggin:

- (a) jillimitaw l-ispejjeż mill-but għall-ġenituri;
- (b) fejn applikabbli, jintroduċu tariffi fuq skala flessibbli proporzjonati għall-introjtu tal-familja jew tariffa massima għall-ECEC.

AĊĊESSIBILITÀ

10. Jenhtieg li l-Istati Membri jnehhu kontinwament l-ostakli għall-aċċess għall-ECEC. F'dan il-kuntest, jenhtieg li tingħata attenzjoni partikolari sabiex:

- (a) jiġu offruti soluzzjonijiet għall-ġenituri b'hinijiet tax-xogħol mhux tipiċi sabiex jirrikonċiljaw aħjar ix-xogħol u l-ħajja privata;
- (b) jiġu indirizzati l-htigijiet ta' ġenituri wahedhom;
- (c) jiġi żgurat l-aċċess għall-ECEC irrispettivament mill-*istatus* tal-ġenituri fis-suq tax-xogħol b'mod koerenti mal-provvediment ta' inċentivi favur ix-xogħol;
- (d) tiġi żgurata l-aċċessibilità tal-bini, tal-infrastruttura u tat-trasport kif ukoll tal-materjal ta' apprendiment u tal-ghodod diġitali għall-ġenituri u għat-tfal b'dizabilità jew bi bżonnijiet speċjali;
- (e) jiġu offruti appoġġ effettiv u informazzjoni u komunikazzjoni xierqa għat-tfal u għall-ġenituri b'dizabilità jew bi bżonnijiet speċjali, u jiġu indirizzati l-ostakli lingwistiċi u kulturali, sabiex tkun permessa l-parteeipazzjoni tagħhom f'faċilitajiet formali inklużivi u mhux segregati;
- (f) tiġi pprovduta b'mod proattiv informazzjoni ċara dwar il-benefiċċji tal-attendenza għall-ECEC u dwar l-opportunitajiet eżistenti, ir-regoli ta' eligibbiltà, u l-proċeduri amministrattivi għall-aċċess għas-servizzi tal-ECEC;
- (g) jingħata appoġġ amministrattiv għar-registrazzjoni, b'attenzjoni partikolari għall-ġenituri f'sitwazzjoni vulnerabbli jew minn sfond żvantaġġat.

11. Jenhtieg li l-Istati Membri jintroduċu intitolament legali għall-ECEC. Meta jiddeterminaw l-età tal-bidu għall-intitolament legali, jenhtieg li l-Istati Membri jqisu d-disponibbiltà u t-tul tal-liv tal-familja bi hlas adegwat, bl-għan li jiġu evitati distakki bejn it-tmiem ta' dan il-liv u l-bidu tal-ECEC.

KURA BARRA MILL-ISKOLA

12. Minbarra l-ECEC, jenhtieg li l-Istati Membri jiżguraw approċċ komprensiv għall-kura għat-tfal, filwaqt li jqisu l-htigijiet ta' kura għat-tfal ta' etajiet differenti, inkluża l-età tal-iskola primarja, billi jiffaċilitaw kura barra mill-iskola affordabbli u ta' kwalità għolja għat-tfal kollha fl-iskola primarja (kopertura ta' wara l-iskola u tal-vaganzi), inklużi dawk b'dizabilità jew bi bżonnijiet edukattivi speċjali, filwaqt li jqis l-organizzazzjoni nazzjonali tal-iskola u tal-vaganzi. Jenhtieg li dan jinkludi appoġġ għax-xogħol tad-dar, speċjalment għal tfal minn sfondi żvantaġġati jew f'sitwazzjonijiet vulnerabbli.

GĦARFIEN DWAR ID-DRITTJIET

13. Jenhtieg li l-Istati Membri jiżguraw li l-ġenituri jkunu konxji tad-drittijiet tagħhom, inkluż, fejn applikabbli, tal-intitolament għal post fl-ECEC, filwaqt li jzommu f'moħħhom li tradizzjonijiet u sfondi differenti jistgħu jinfluwenzaw l-għarfien, il-perċezzjoni u l-fiduċja fis-sistema tal-ECEC.

14. L-Istati Membri huma mheggin jinformat b'mod proattiv lill-ġenituri dwar il-possibiltajiet, il-benefiċċji, il-kostijiet u, fejn ikun hemm, l-appoġġ finanzjarju għall-użu tal-ECEC. Jenhtieg li tinghata kunsiderazzjoni:
- (a) għall-htigijiet tal-ġenituri għal informazzjoni dwar l-ECEC filwaqt li jitqiesu d-diversità tal-hiliet, il-kapaċitajiet, l-isfond soċjoekonomiku, u kwalunkwe dizabilità tagħhom;
 - (b) għall-facilitazzjoni tal-aċċess tal-informazzjoni online kif ukoll offline, filwaqt li jitqiesu l-htigijiet lingwistiċi differenti u d-disponibbiltà ta' għodod diġitali.
15. Jenhtieg li l-Istati Membri jistabbilixxu proċeduri effettivi, imparzjali u aċċessibbli għall-ilmenti sabiex jiġu rrapportati problemi jew incidenti lill-awtoritajiet kompetenti.

KUNDIZZJONIJIET TAX-XOGHOL U HILJET TAL-PERSUNAL

16. Jenhtieg li l-Istati Membri jiżguraw kundizzjonijiet tax-xogħol ġusti għall-persunal tal-ECEC, b'mod partikolari billi jippromwovu d-djalogo soċjali u n-negozjar kollettiv u billi jappoġġaw l-iżvilupp ta' pagi attraenti fis-settur, filwaqt li jirrispettaw l-awtonomija tas-shab soċjali.
17. Jenhtieg li l-Istati Membri jindirizzaw il-htigijiet tal-hiliet u n-nuqqasijiet ta' haddiema fl-ECEC, b'mod partikolari billi:
- (a) itejbu l-edukazzjoni u t-taħriġ inizjali u kontinwi sabiex il-haddiema attwali u futuri fl-ECEC jiġu mgħammra bil-hiliet u bil-kompetenzi neċessarji;
 - (b) jibnu perkorsi tal-karriera fis-settur tal-ECEC, inkluż permezz ta' titjib tal-hiliet, taħriġ mill-ġdid u servizzi ta' informazzjoni u ta' gwida;
 - (c) joffru status professjonali u prospetti ta' karriera attraenti lill-haddiema tal-ECEC;
 - (d) jimplimentaw miżuri sabiex jiġu indirizzati l-istereotipi marbuta mal-ġeneru u s-segregazzjoni skont il-ġeneru u sabiex jagħmlu l-professjoni attraenti kemm għall-irġiel kif ukoll għan-nisa.

DISTAKK BEJN IL-ĠENERI FL-GHOTI TAL-KURA

18. Jenhtieg li l-Istati Membri jheggu l-kondiviżjoni ugwali tal-kura għat-tfal bejn il-ġenituri billi:
- (a) jiġġieldu kontra l-istereotipi skont il-ġeneru u jheggu involviment bilanċjat taż-żewġ ġenituri fir-responsabbiltajiet ta' kura fuq l-istess livell, inkluż permezz ta' kampanji ta' komunikazzjoni;
 - (b) jippromwovu u jappoġġaw arrangamenti dwar ħinijiet tax-xogħol li jgħinu fis-sejbien ta' bilanċ mal-ħajja tal-familja u t-tehid tal-liv tal-familja miż-żewġ ġenituri, speċjalment mill-irġiel, matul il-ħajja.

GOVERNANZA U ĠBIR TA' DATA

19. Jenhtieg li l-Istati Membri jiżguraw governanza tal-politika soda u effettiva fl-edukazzjoni u fil-kura bikrija tat-tfal, b'mod partikolari billi:
- (a) jiżguraw kooperazzjoni b'saħħitha bejn l-istituzzjonijiet differenti tat-tfassil tal-politika u s-servizzi tal-ECEC, u jappoġġaw il-kooperazzjoni ma' istituzzjonijiet u ma' servizzi oħrajn tat-tfassil tal-politika inkarigati mill-iżvilupp u mill-edukazzjoni bikrija tat-tfal; u

- (b) jimmobilizzaw u jagħmlu użu kosteffettiv minn finanzjament xieraq u sostenibbli għall-edukazzjoni u għall-kura bikrija tat-tfal, inkluż billi jagħmlu użu mill-fondi u mill-istrumenti tal-Unjoni, u billi jsegwu politiki li jwasslu għall-finanzjament sostenibbli tas-servizzi tal-kura tat-tfal li jkunu koerenti mas-sostenibbiltà generali tal-finanzi pubbliċi.

20. Jenhtieg li l-Istati Membri jiżviluppaw jew itejbu l-gbir ta' *data* dwar:

- (a) il-partecipazzjoni tat-tfal fl-ECEC, fuq bażi annwali u bi sħarriġiet b'daqg adegwat tal-kampjuni, inkluż b'referenza għat-tfal f'sitwazzjonijiet vulnerabbli jew minn sfondi żvantaġġati;
- (b) id-differenzi fl-użu tal-ħin f'xogħol bi ħlas u mhux bi ħlas bejn in-nisa u l-irġiel b'responsabbiltajiet ta' kura, idealment billi jintużaw sħarriġiet dwar l-użu tal-ħin fuq il-bażi tal-istandard stabbilit mill-Istharrigiet Ewropej Armonizzati dwar l-Użu tal-Ħin;
- (c) it-tehid tal-liv tal-familja skont il-generu, minn *data* amministrattiva b'mod armonizzat għall-UE kollha u japprovaw il-qafas tal-indikatur tal-bilanċ bejn ix-xogħol u l-ħajja privata żviluppat mis-sottogrupp kongunt tal-Kumitat tal-Impjiegi (EMCO) u tal-Kumitat tal-Protezzjoni Soċjali (SPC);
- (d) il-kundizzjonijiet tax-xogħol tal-persunal fl-ECEC, li jkopru b'mod partikolari l-aspetti msemmijin fir-Rakkomandazzjonijiet 16 u 17;
- (e) in-nuqqas, l-aċċessibilità, l-affordabilità u l-kwalità tal-ECEC fuq bażi regolari tal-anqas kull sitt (6) snin; u dwar id-distribuzzjoni territorjali tal-ECEC, b'mod partikolari biex jiġu vvalutati d-disparitajiet territorjali, inkluż f'żoni remoti u rurali.

21. Jenhtieg li l-Istati Membri iżidu l-isforzi sabiex jiżguraw li d-*data* tkun komparabbli fil-livell tal-UE bi granularità suffiċjenti.

IMPLIMENTAZZJONI, MONITORAĠĠ U EVALWAZZJONI

22. Jenhtieg li l-Istati Membri jinformat lill-Kummissjoni dwar miżuri għall-implimentazzjoni ta' din ir-Rakkomandazzjoni sa [sena (1) wara l-adozzjoni].

23. Jenhtieg li l-Istati Membri jikkooperaw mal-Kummissjoni fir-rigward tal-intenzjoni tagħha li:

- (a) ittejjeb il-forniment regolari tad-*data* billi tagħmel disponibbli fuq is-sit web tal-Eurostat kif ukoll fuq il-Portal ta' Monitoraġġ tal-Istrateġija dwar l-Ugwaljanza bejn il-Ġeneri:
 - (1) tikseb diżaggregazzjoni ulterjuri skont l-età tat-tfal li jippartecipaw fl-ECEC, l-intensità taż-żmien tal-partecipazzjoni u r-rata ta' partecipazzjoni għat-tfal fir-riskju tal-faqar jew tal-esklużjoni soċjali;
 - (2) intervalli ta' kunfidenza għall-indikatur ewlieni tal-EU-SILC "Tfal fil-kura formali tat-tfal jew fl-edukazzjoni" u indikaturi rilevanti oħrajn flimkien mar-rati ta' partecipazzjoni sabiex tiġi żgurata l-komparabbiltà bejn is-snin u l-pajjiżi;
 - (3) informazzjoni ta' spjegazzjoni aktar komprensiva dwar id-*data* miġbura, b'mod partikolari fir-rigward tal-programmi tal-ECEC koperti mid-definizzjoni tal-indikaturi.

- (b) timmobilizza l-finanzjament tal-Unjoni b'appoġġ tar-riformi u tal-investimenti nazzjonali fl-ECEC;
- (c) tissorvelja l-implimentazzjoni ta' din ir-Rakkomandazzjoni fil-kuntest tar-rapport annwali dwar l-ugwaljanza bejn il-ġeneri fl-Unjoni u tas-Semestru Ewropew, inkluż, fejn xieraq, billi tohroġ rakkomandazzjonijiet speċifiċi għall-pajjiżi lill-Istati Membri, u tirrapporta lill-Kunsill fi żmien hames snin dwar il-progress fir-rigward ta' din ir-Rakkomandazzjoni;
- (d) tiffaċilita l-iżvilupp ta' indikaturi ulterjuri fil-Kumitat tal-Protezzjoni Soċjali u fil-Kumitat tal-Impjiegi, tal-iskambju ta' prattiki tajbin u tal-apprendiment reċiproku fost l-Istati Membri kif ukoll tal-attivitajiet tekniċi ta' bini tal-kapaċità, u tkompli tappoġġa lill-Istati Membri fl-isforzi tagħhom sabiex ifasslu u jimplimentaw riformi fil-qasam tal-ECEC b'mod partikolari permezz tal-Qafas Strateġiku taż-Żona Ewropea tal-Edukazzjoni u l-Istrument ta' Appoġġ Tekniku;
- (e) thegġeġ lill-aġenziji tal-Unjoni bħall-Istitut Ewropew għall-Ugwaljanza bejn is-Sessi u l-Eurofound jiġbru *d-data* regolament, jiżviluppaw indikaturi u jwettqu analizijiet dwar id-differenza bejn il-ġeneri fil-kura, id-differenza bejn il-ġeneri fil-pagi, u l-użu tal-ħin f'xogħol bi hlas u mhux bi hlas, attivitajiet individwali u soċjali min-nisa u mill-irġiel b'responsabbiltajiet ta' kura u dwar arrangamenti tax-xogħol matul il-ħajja tax-xogħol tagħhom.

Magħmul fi Brussell,

*Għall-Kunsill
Il-President*